



Kunsill  
tal-Unjoni Ewropea

Brussell, 7 ta' Ottubru 2025  
(OR. en)

12735/25

---

Fajl Interistituzzjonali:  
2025/0230 (NLE)

---

CYBER 241  
COPEN 254  
JAI 1233  
COPS 441  
RELEX 1149  
JAIEX 96  
TELECOM 295  
POLMIL 259  
CFSP/PESC 1321  
ENFOPOL 321  
DATAPROTECT 207

#### **ATTI LEGISLATIVI U STRUMENTI OĦRA**

---

Suġġett: Konvenzjoni tan-Nazzjonijiet Uniti kontra ċ-Ċiberkriminalità; it-Tisħiħ tal-Kooperazzjoni Internazzjonali għall-Ġlieda Kontra Ċerti Reati Mwettqin minn Mezzi ta' Sistemi tat-Teknoloġija tal-Infommazzjoni u l-Komunikazzjoni u għall-Kondiviżjoni ta' Evidenza f'Forma Elettronika ta' Reati Serji

---

KONVENZJONI TAN-NAZZJONIJIET UNITI KONTRA Ċ-ĊIBERKRIMINALITÀ;  
IT-TISHIH TAL-KOOPERAZZJONI INTERNAZZJONALI  
GHALL-ĠLIEDA KONTRA ĊERTI REATI MWETTQIN  
MINN MEZZI TA' SISTEMI TAT-TEKNOLOĠIJA TAL-INFORMAZZJONI  
U L-KOMUNIKAZZJONI U GHALL-KONDIVIŻJONI TA' EVIDENZA  
F'FORMA ELETTRONIKA TA' REATI SERJI

## **Preambolu**

*L-Istati Partijiet għal din il-Konvenzjoni,*

*Filwaqt li jzommu f'moħħhom l-iskopijiet u l-prinċipji tal-Karta tan-Nazzjonijiet Uniti,*

*Filwaqt li jinnotaw li t-teknoloġiji tal-informazzjoni u tal-komunikazzjoni, filwaqt li għandhom potenzjal enormi għall-iżvilupp tas-soċjetajiet, joħolqu opportunitajiet godda għall-awturi tar-reati, jistgħu jikkontribwixxu għaž-żieda fir-rata u d-diversità tal-attivitajiet kriminali, u jista' jkollhom impatt negattiv fuq l-Istati, l-intrapriżi u l-benesseri tal-individwi u tas-soċjetà kollha kemm hi,*

*Filwaqt li huma mħassbin li l-użu ta' sistemi tat-teknoloġija tal-informazzjoni u tal-komunikazzjoni jista' jkollu impatt konsiderevoli fuq l-iskala, il-veloċità u l-kamp ta' applikazzjoni tar-reati kriminali, inklużi reati relatati mat-terroriżmu u l-kriminalità organizzata tranżnazzjonali, bħat-traffikar ta' persuni, il-kuntrabandu ta' migranti, il-manifattura illeċita u t-traffikar ta' armi tan-nar, il-partijiet, il-komponenti u l-munizzjon tagħhom, it-traffikar tad-droga u t-traffikar tal-proprjetà kulturali,*

*Filwaqt li huma konvinti mill-hteġa li jsegwu, bħala kwistjoni ta' prijorità, politika globali tal-gustizzja kriminali mmirata lejn il-protezzjoni tas-soċjetà kontra ċ-ċiberkriminalità billi, fost l-oħrajn, jadottaw legiżlazzjoni xierqa, jistabbilixxu reati komuni u setgħat proċedurali u jrawmu kooperazzjoni internazzjonali biex jipprevjenu u jġġieldu tali attivitajiet b'mod aktar effettiv fil-livelli nazzjonali, reġjonali u internazzjonali,*

*Filwaqt li huma determinati li jcaħħdu refuġju sikur lil dawk li jinvolvu ruħhom fiċ-ċiberkriminalità billi jiproċedu kontra dawn ir-reati kull fejn isehħu,*

*Filwaqt li jenfasizzaw il-htiega li jsahhu l-koordinazzjoni u l-kooperazzjoni fost l-Istati billi, fost l-oħrajn, jipprovdu assistenza teknika u bini tal-kapaċità, inkluż it-trasferiment tat-teknoloġija fuq termini miftiehma b'mod reċiproku, lil pajjiżi, b'mod partikolari pajjiżi li qed jiżviluppaw, fuq talba tagħhom, itejbu l-leġislazzjoni u l-oqfsa nazzjonali u jsahhu l-kapaċità tal-awtoritajiet nazzjonali li jittrattaw iċ-ċiberkriminalità fil-forom kollha tagħha, inklużi l-prevenzjoni, l-identifikazzjoni, l-investigazzjoni u l-prosekuzzjoni tagħha, u jenfasizzaw f'dan il-kuntest ir-rwol li għandhom in-Nazzjonijiet Uniti,*

*Filwaqt li jirrikonoxxu l-għadd dejjem jikber ta' vittmi taċ-ċiberkriminalità, l-importanza li tinkiseb ġustizzja għal dawk il-vittmi u l-htiega li jiġu indirizzati l-htigijiet ta' persuni f'sitwazzjonijiet vulnerabbli f'miżuri meħuda għall-prevenzjoni u l-ġlieda kontra r-reati koperti minn din il-Konvenzjoni,*

*Filwaqt li huma determinati li jipprevjenu, jidentifikaw u jrażżnu b'mod aktar effettiv it-trasferimenti internazzjonali tal-proprietà miksuba bħala riżultat taċ-ċiberkriminalità u jsahhu l-kooperazzjoni internazzjonali fl-irkupru u r-ritorn tar-rikavat mir-reati stabbiliti f'konformità ma' din il-Konvenzjoni,*

*Filwaqt li jzommu f'moħħhom li l-prevenzjoni u l-ġlieda kontra ċ-ċiberkriminalità huma responsabbiltà tal-Istati kollha u li jridu jikkooperaw ma' xulxin, bl-appoġġ u l-involvement ta' organizzazzjonijiet reġjonali u internazzjonali rilevanti, kif ukoll organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat, jekk l-isforzi tagħhom f'dan il-qasam iridu jkunu effettivi,*

*Filwaqt li jirrikonoxxu l-importanza tal-integrazzjoni ta' perspettiva tal-ġeneru fl-isforzi rilevanti kollha biex jipprevjenu u jiġġieldu r-reati koperti minn din il-Konvenzjoni, f'konformità mal-liġi domestika,*

*Filwaqt li huma konxji mill-htiega li jintlaħqu l-oġġettivi tal-infurzar tal-liġi u li jiġi żgurat ir-rispett għad-drittijiet tal-bniedem u l-libertajiet fundamentali kif stabbiliti fl-istrumenti reġjonali u internazzjonali applikabbli,*

*Filwaqt li jirrikonoxxu d-dritt għall-protezzjoni kontra interferenza arbitrarja jew illegali mal-privatezza ta' persuna, u l-importanza tal-protezzjoni tad-data personali,*

*Filwaqt li jfaħħru l-hidma tal-Uffiċċju tan-Nazzjonijiet Uniti dwar id-Droga u l-Kriminalità u organizzazzjonijiet reġjonali u internazzjonali oħrajn fil-prevenzjoni u l-ġlieda kontra ċ-ċiberkriminalità,*

*Filwaqt li jfakkru fir-riżoluzzjonijiet tal-Assemblea Ġenerali 74/247 tas-27 ta' Diċembru 2019 u 75/282 tas-26 ta' Mejju 2021,*

*Filwaqt li jqisu l-konvenzjonijiet u t-trattati reġjonali u internazzjonali eżistenti dwar il-kooperazzjoni f'materji kriminali, kif ukoll trattati simili li jeżistu bejn l-Istati Membri tan-Nazzjonijiet Uniti,*

*Qablu kif ġej:*

## **KAPITOLU I**

### **DISPOŻIZZJONIJIET ĠENERALI**

#### **ARTIKOLU 1**

##### **Dikjarazzjoni tal-iskop**

L-iskopijiet ta' din il-Konvenzjoni huma li:

- (a) Tippetromwovi u ssahhaħ il-miżuri għall-prevenzjoni u l-ġlieda kontra ċ-ċiberkriminalità b'mod aktar effiċjenti u effettiv;
- (b) Tippetromwovi, tiffaċilita u ssahhaħ il-kooperazzjoni internazzjonali fil-prevenzjoni u l-ġlieda kontra ċ-ċiberkriminalità; u
- (c) Tippetromwovi, tiffaċilita u tappoġġa l-assistenza teknika u l-bini tal-kapaċità għall-prevenzjoni u l-ġlieda kontra ċ-ċiberkriminalità, b'mod partikolari għall-benefiċċju tal-pajjiżi li qed jiżviluppaw.

## ARTIKOLU 2

### Użu ta' termini

Għall-finijiet ta' din il-Konvenzjoni:

- (a) “Sistema tat-teknoloġija tal-informazzjoni u tal-komunikazzjoni” għandha tfisser kwalunkwe apparat jew grupp ta' apparati interkonnessi jew relatati, li wieħed jew aktar minnhom, skont programm, jiġbor, jaħžen u jwettaq l-ipproċessar awtomatiku tad-data elettronika;
- (b) “Data elettronika” għandha tfisser kwalunkwe rappreżentazzjoni ta' fatti, informazzjoni jew kunċetti f'forma adatta għall-ipproċessar f'sistema tat-teknoloġija tal-informazzjoni u tal-komunikazzjoni, inkluż programm adatt biex iġieghel sistema tat-teknoloġija tal-informazzjoni u tal-komunikazzjoni twettaq funzjoni;
- (c) “Data dwar it-traffiku” għandha tfisser kwalunkwe data elettronika relatata ma' komunikazzjoni permezz ta' sistema tat-teknoloġija tal-informazzjoni u tal-komunikazzjoni, iġġenerata minn sistema tat-teknoloġija tal-informazzjoni u tal-komunikazzjoni li kienet tiffirma parti mill-katina ta' komunikazzjoni, li tindika l-origini, id-destinazzjoni, ir-rota, il-hin, id-data, id-daqs, id-durata jew it-tip ta' komunikazzjoni tas-servizz sottostanti;
- (d) “Data dwar il-kontenut” għandha tfisser kwalunkwe data elettronika, għajr l-informazzjoni dwar l-abbonati jew id-data dwar it-traffiku, relatata mas-sustanza tad-data ttrasferita minn sistema tat-teknoloġija tal-informazzjoni u tal-komunikazzjoni, inklużi, iżda mhux limitati għal, immaġnijiet, messagġi testwali, messagġi bil-vuċi, registrazzjonijiet bl-awdjo u registrazzjonijiet bil-vidjo;

- (e) “Fornitur ta’ servizzi” għandha tfisser kwalunkwe entità pubblika jew privata li:
- (i) Tipprovdi lill-utenti tas-servizz tagħha bil-kapaċità li jikkomunikaw permezz ta’ sistema tat-teknoloġija tal-informazzjoni u tal-komunikazzjoni; jew
  - (ii) Tipproċessa jew taħżen id-data elettronika f’isem tali servizz ta’ komunikazzjoni jew l-utenti ta’ tali servizz;
- (f) “Informazzjoni dwar l-abbonati” għandha tfisser kwalunkwe informazzjoni li tinżamm minn fornitur ta’ servizzi, relatata mal-abbonati tas-servizzi tiegħu għajr data dwar it-traffiku jew il-kontenut u li biha jistgħu jiġu stabbiliti:
- (i) It-tip ta’ servizz ta’ komunikazzjoni użat, id-dispożizzjonijiet tekniċi relatati miegħu u l-perjodu tas-servizz;
  - (ii) L-identità, l-indirizz postali jew ġeografiku, in-numru tat-telefon jew numru ieħor ta’ aċċess, l-informazzjoni dwar il-kontijiet jew il-ħlas tal-abbonat, disponibbli abbażi tal-ftehim jew l-arrangament tas-servizz;
  - (iii) Kwalunkwe informazzjoni oħra fuq is-sit tal-installazzjoni ta’ tagħmir tal-komunikazzjoni, disponibbli abbażi tal-ftehim jew tal-arrangament tas-servizz;
- (g) “Data personali” għandha tfisser kwalunkwe informazzjoni relatata ma’ persuna fiżika identifikata jew identifikabbli;
- (h) “Reat serju” għandha tfisser imġiba li tikkostitwixxi reat punibbli b’ċaħda massima tal-libertà ta’ mill-inqas erba’ snin jew piena aktar serja;

- (i) “Proprjetà” għandha tfisser assi ta’ kull tip, kemm jekk korporali jew inkorporali, mobbli jew immobbli, tangibbli jew intangibbli, inklużi assi virtwali, u dokumenti jew strumenti legali li jixhdu t-titolu għal tali assi jew l-interess fihom;
- (j) “Rikavat minn attività kriminali” għandha tfisser kwalunkwe proprjetà derivata minn jew miksuba, direttament jew indirettament, permezz tat-twettiq ta’ reat;
- (k) “Iffriżar” jew “sekwestru” għandha tfisser il-projbizzjoni temporanja tat-trasferiment, il-konverżjoni, id-disponiment jew il-moviment ta’ proprjetà jew it-tehid temporanju f’kustodja jew il-kontroll ta’ proprjetà abbazi ta’ ordni maħruġa minn qorti jew awtorità kompetenti oħra;
- (l) “Konfiska”, li tinkludi sekwestru fejn applikabbli, għandha tfisser iċ-ċaħda permanenti ta’ proprjetà b’ordni ta’ qorti jew awtorità kompetenti oħra;
- (m) “Reat predikat” għandha tfisser kwalunkwe reat li b’riżultat tiegħu gie ġġenerat rikavat li jista’ jsir is-sugġett ta’ reat kif definit fl-Artikolu 17 ta’ din il-Konvenzjoni;
- (n) “Organizzazzjoni reġjonali għall-integrazzjoni ekonomika” għandha tfisser organizzazzjoni kostitwita minn Stati sovrani ta’ reġjun partikolari li lilha l-Istati Membri tagħha ttrasferew il-kompetenza fir-rigward ta’ kwistjonijiet regolati minn din il-Konvenzjoni u li kienet debitament awtorizzata, f’konformità mal-proċeduri interni tagħha, biex tiffirmaha, tirtifikaha, taċċettaha, tapprovaha u taderixxi magħha; ir-referenzi għal “Stati Partijiet” f’din il-Konvenzjoni għandhom japplikaw għal tali organizzazzjonijiet fil-limiti tal-kompetenza tagħhom;
- (o) “Emerġenza” għandha tfisser sitwazzjoni fejn ikun hemm riskju sinifikanti u imminenti għall-ħajja jew is-sikurezza ta’ kwalunkwe persuna fiżika.

## **ARTIKOLU 3**

### **Kamp ta' applikazzjoni**

Din il-Konvenzjoni għandha tapplika, hlief kif iddikjarat mod ieħor hawnhekk, għal:

- (a) Il-prevenzjoni, l-investigazzjoni u l-prosekuzzjoni tar-reati kriminali stabbiliti f'konformità ma' din il-Konvenzjoni, inklużi l-iffriżar, il-qbid, il-konfiska u r-ritorn tar-rikavat minn tali reati;
- (b) Il-ġbir, il-kisba, il-preservazzjoni u l-kondiviżjoni ta' evidenza f'forma elettronika għall-fini ta' investigazzjonijiet jew proċedimenti kriminali, kif previst fl-Artikoli 23 u 35 ta' din il-Konvenzjoni.

## **ARTIKOLU 4**

### **Reati stabbiliti f'konformità ma' konvenzjonijiet u protokolli oħrajn tan-Nazzjonijiet Uniti**

1. Meta jagħtu effett lil konvenzjonijiet u protokolli applikabbli oħrajn tan-Nazzjonijiet Uniti li għalihom huma Partijiet, l-Istati Partijiet għandhom jiżguraw li r-reati kriminali stabbiliti f'konformità ma' tali konvenzjonijiet u protokolli jitqiesu wkoll bħala reati kriminali skont il-liġi domestika meta jitwettqu permezz tal-użu ta' sistemi tat-teknoloġija tal-informazzjoni u tal-komunikazzjoni.
2. F'dan l-artikolu ma hemm xejn li għandu jiġi interpretat bħala li jistabbilixxi reati kriminali f'konformità ma' din il-Konvenzjoni.

## **ARTIKOLU 5**

### **Protezzjoni tas-sovranità**

1. L-Istati Partijiet għandhom iwettqu l-obbligi tagħhom skont din il-Konvenzjoni b'mod konsistenti mal-prinċipji ta' ugwaljanza sovrana u integrità territorjali tal-Istati u dak ta' nuqqas ta' intervent fl-affarijiet domestiċi ta' Stati oħrajn.
2. F'din il-Konvenzjoni ma hemm xejn li għandu jintitola lil Stat Parti jeżerċita ġurisdizzjoni fit-territorju ta' Stat Membru ieħor u jwettaq funzjonijiet li huma riżervati esklussivament għall-awtoritajiet ta' dak l-Istat l-ieħor mil-liġi domestika tiegħu.

## **ARTIKOLU 6**

### **Rispett għad-drittijiet tal-bniedem**

1. L-Istati Partijiet għandhom jiżguraw li l-implimentazzjoni tal-obbligi tagħhom skont din il-Konvenzjoni tkun konsistenti mal-obbligi tagħhom skont id-dritt internazzjonali dwar id-drittijiet tal-bniedem.
2. F'din il-Konvenzjoni ma hemm xejn li għandu jiġi interpretat bħala li jippermetti t-trażzin tad-drittijiet tal-bniedem jew tal-libertajiet fundamentali, inklużi d-drittijiet relatati mal-libertajiet tal-espressjoni, tal-kuxjenza, tal-opinjoni, tar-religjon jew tat-twemmin, tal-għaqda paċifika u tal-assoċjazzjoni, f'konformità u b'mod konsistenti mad-dritt internazzjonali applikabbli dwar id-drittijiet tal-bniedem.

## KAPITOLU II

### KRIMINALIZZAZZJONI

#### ARTIKOLU 7

##### **Aċċess illegali**

1. Kull Stat Parti għandu jadotta tali miżuri legiżlattivi u miżuri oħrajn kif jista' jkun meħtieġ biex jistabbilixxi bħala reat kriminali skont il-liġi domestika tiegħu, meta jitwettaq intenzjonalment, l-aċċess għas-sistema tat-teknoloġija tal-informazzjoni u tal-komunikazzjoni kollha kemm hi jew għal kwalunkwe parti minnha mingħajr dritt.
2. Stat Parti jista' jitlob li r-reat jitwettaq billi jinkisru l-miżuri ta' sigurtà, bl-intenzjoni li tinkiseb data elettronika jew b'intenzjoni diżonesti jew kriminali oħra jew b'rabta ma' sistema tat-teknoloġija tal-informazzjoni u tal-komunikazzjoni li tkun konnessa ma' sistema oħra tat-teknoloġija tal-informazzjoni u tal-komunikazzjoni.

## **ARTIKOLU 8**

### **Interċettazzjoni illegali**

1. Kull Stat Parti għandu jadotta tali miżuri legiżlattivi u miżuri oħrajn kif jista' jkun meħtieġ biex jistabbilixxi bħala reati kriminali skont il-liġi domestika tiegħu, meta jitwettqu intenzjonalment u mingħajr dritt, l-interċettazzjoni, magħmula b'mezzi tekniċi, ta' trażmissjonijiet mhux pubbliċi ta' data elettronika lil, minn jew fi hdan sistema tat-teknoloġija tal-informazzjoni u tal-komunikazzjoni, inklużi emissjonijiet elettromanjetiċi minn sistema tat-teknoloġija tal-informazzjoni u tal-komunikazzjoni li għorri tali data elettronika.
2. Stat Parti jista' jirrikjedi li r-reat jitwettaq b'intenzjoni diżonesti jew kriminali, jew b'rabta ma' sistema tat-teknoloġija tal-informazzjoni u tal-komunikazzjoni li tkun konnessa ma' sistema oħra tat-teknoloġija tal-informazzjoni u tal-komunikazzjoni.

## **ARTIKOLU 9**

### **Interferenza mad-data elettronika**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jistabbilixxi bħala reati kriminali skont il-liġi domestika tiegħu, meta jitwettqu intenzjonalment u mingħajr dritt, il-ħsara, it-thassir, id-deterjorament, l-alterazzjoni jew is-soppressjoni tad-data elettronika.
2. Stat Parti jista' jirrikjedi li l-imġiba deskritta fil-paragrafu 1 ta' dan l-Artikolu tirriżulta fi ħsara serja.

## **ARTIKOLU 10**

### **Interferenza ma' sistema tat-teknologija tal-informazzjoni u tal-komunikazzjoni**

Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jistabbilixxi bħala reati kriminali skont il-liġi domestika tiegħu, meta jitwettqu intenzjonalment u mingħajr dritt, it-tfixkil serju tal-funzjonament ta' sistema tat-teknologija tal-informazzjoni u tal-komunikazzjoni permezz tad-dhul, it-trażmissjoni, il-ħsara, it-tħassir, id-deterjorament, l-alterazzjoni jew is-soppressjoni tad-data elettronika.

## **ARTIKOLU 11**

### **Użu ħażin tal-apparat**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jistabbilixxi bħala reati kriminali skont il-liġi domestika tiegħu, meta jitwettqu intenzjonalment u mingħajr dritt:
  - (a) Il-kisba, il-produzzjoni, il-bejgħ, l-akkwist għall-użu, l-importazzjoni, id-distribuzzjoni jew inkella t-tqeghid għad-dispożizzjoni ta':
    - (i) Apparat, inkluż programm, iddisinjat jew adattat primarjament għall-fini tat-twettiq ta' kwalunkwe wiehed mir-reati stabbiliti f'konformità mal-Artikoli minn 7 sa 10 ta' din il-Konvenzjoni; jew
    - (ii) Password, kredenzjali tal-aċċess, firma elettronika jew data simili li permezz tagħha tkun tista' tigi aċċessata s-sistema tat-teknologija tal-informazzjoni u tal-komunikazzjoni kollha kemm hi jew parti minnha;

bl-intenzjoni li l-apparat, inkluż programm, jew il-password, il-kredenzjali tal-aċċess, il-firma elettronika jew data simili jintużaw għall-fini tat-twettiq ta' kwalunkwe wiehed mir-reati stabbiliti f'konformità mal-Artikoli minn 7 sa 10 ta' din il-Konvenzjoni; u

(b) Il-pussess ta' oġġett imsemmi fil-paragrafu 1(a)(i) jew (ii) ta' dan l-Artikolu, bl-intenzjoni li jintuża għall-fini tat-twettiq ta' kwalunkwe wiehed mir-reati stabbiliti f'konformità mal-Artikoli minn 7 sa 10 ta' din il-Konvenzjoni.

2. Dan l-artikolu ma għandux jiġi interpretat bħala li jimponi responsabbiltà kriminali fejn il-kisba, il-produzzjoni, il-bejgħ, l-akkwist għall-użu, l-importazzjoni, id-distribuzzjoni jew inkella t-tqeghid għad-dispożizzjoni, jew il-pussess imsemmija fil-paragrafu 1 ta' dan l-Artikolu ma jkunux għall-fini tat-twettiq ta' reat stabbilit f'konformità mal-Artikoli minn 7 sa 10 ta' din il-Konvenzjoni, bħal għall-ittestjar awtorizzat jew il-protezzjoni ta' sistema tat-teknoloġija tal-informazzjoni u tal-komunikazzjoni.

3. Kull Stat Parti jista' jirrizerva d-dritt li ma japplikax il-paragrafu 1 ta' dan l-Artikolu, sakemm ir-rizerva ma tikkonċernax il-bejgħ, id-distribuzzjoni jew inkella t-tqeghid għad-dispożizzjoni tal-oġġetti msemmija fil-paragrafu 1(a)(ii) ta' dan l-Artikolu.

## **ARTIKOLU 12**

### **Falsifikazzjoni relatata mas-sistema tat-teknoloġija tal-informazzjoni u tal-komunikazzjoni**

1. Kull Stat Parti għandu jadotta tali miżuri leġislattivi u miżuri oħrajn li jistgħu jkunu meħtieġa sabiex jistabbilixxi bħala reati kriminali skont il-liġi domestika tiegħu, meta jitwettqu intenzjonalment u mingħajr dritt, id-dhul, l-alterazzjoni, it-tħassir jew is-soppressjoni ta' data elettronika li tirriżulta f'data mhux awtentika bl-intenzjoni li jitqiesu jew jittiehdu azzjonijiet dwarhom għal finijiet legali daqslikieku kienu awtentiċi, irrISPettivament minn jekk id-data tkunx tista' tingħar u tinftehem direttament jew le.
2. Stat Parti jista' jirrikjedi intenzjoni ta' ffordar, jew intenzjoni diżonesti jew kriminali simili, qabel ma tiġi attribwita r-responsabbiltà kriminali.

## **ARTIKOLU 13**

### **Serq jew frodi relatati mas-sistema tat-teknoloġija tal-informazzjoni u tal-komunikazzjoni**

Kull Stat Parti għandu jadotta tali miżuri leġislattivi u miżuri oħrajn li jistgħu jkunu meħtieġa biex jistabbilixxi bħala reat kriminali skont il-liġi domestika tiegħu, meta mwettqa intenzjonalment u mingħajr dritt, il-kawża ta' telf ta' proprjetà lil persuna oħra permezz ta':

- (a) Kwalunkwe dhul, alterazzjoni, tħassir jew soppressjoni ta' data elettronika;
- (b) Kwalunkwe interferenza mal-funzjonament ta' sistema tat-teknoloġija tal-informazzjoni u tal-komunikazzjoni;

- (c) Kwalunkwe qerq fir-rigward ta' ċirkostanzi fattwali magħmul permezz ta' sistema tat-teknoloġija tal-informazzjoni u tal-komunikazzjoni li jwassal biex persuna tagħmel jew tonqos milli tagħmel kwalunkwe haġa li dik il-persuna kieku ma tagħmilx jew tonqos milli tagħmel;

bl-intenzjoni frawdolenti jew diżonesti li persuna takkwista għaliha nnifisha jew għal persuna oħra, mingħajr dritt, qligħ fi flus jew proprjetà oħra.

## ARTIKOLU 14

### **Reati relatati ma' materjal ta' abbuż sesswali tat-tfal jew sfruttament sesswali tat-tfal online**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jistabbilixxi bħala reati kriminali skont il-liġi domestika tiegħu, meta mwettqa intenzjonalment u mingħajr dritt, l-imġiba li ġejja:

- (a) Il-produzzjoni, l-offerta, il-bejgħ, id-distribuzzjoni, it-trażmissjoni, ix-xandir, il-wiri, il-pubblikazzjoni jew inkella t-tqegħid għad-dispożizzjoni ta' materjal ta' abbuż sesswali tat-tfal jew sfruttament sesswali tat-tfal permezz ta' sistema tat-teknoloġija tal-informazzjoni u tal-komunikazzjoni;
- (b) Is-sollecitazzjoni, l-akkwist jew l-aċċess għal materjal ta' abbuż sesswali tat-tfal jew sfruttament sesswali tat-tfal permezz ta' sistema tat-teknoloġija tal-informazzjoni u tal-komunikazzjoni;
- (c) Il-pussess jew il-kontroll ta' materjal ta' abbuż sesswali tat-tfal jew sfruttament sesswali tat-tfal maħżun f'sistema tat-teknoloġija tal-informazzjoni u tal-komunikazzjoni jew f'mezz ieħor ta' ħzin;
- (d) Il-finanzjament tar-reati stabbiliti f'konformità mas-subparagrafi (a) sa (c) ta' dan il-paragrafu, li l-Istati Partijiet jistgħu jistabbilixxu bħala reat separat.

2. Għall-finijiet ta' dan l-artikolu, it-terminu "materjal ta' abbuż sesswali tat-tfal jew sfruttament sesswali tat-tfal" għandu jinkludi materjal viziv, u jista' jinkludi kontenut bil-miktub jew bl-awdjo, li juri, jiddeskrivi jew jirrappreżenta kwalunkwe persuna taht it-18-il sena:

- (a) L-involvement f'attività sesswali reali jew simulata;
- (b) Fil-preżenza ta' persuna li tkun qed tinvolvi ruħha f'xi attività sesswali;
- (c) Li l-partijiet sesswali tagħha jintwerew għal skopijiet primarjament sesswali; jew
- (d) Soġġetta għal tortura jew trattament jew pieni krudili, inumani jew degradanti u tali materjal ikun ta' natura sesswali.

3. Stat Parti jista' jirrikjedi li l-materjal identifikat fil-paragrafu 2 ta' dan l-Artikolu jkun limitat għal materjal li:

- (a) Juri, jiddeskrivi jew jirrappreżenta persuna eżistenti; jew
- (b) Juri vizwalment abbuż sesswali tat-tfal jew sfruttament sesswali tat-tfal.

4. F'konformità mal-liġi domestika tagħhom u konsistenti mal-obbligi internazzjonali applikabbli, l-Istati Partijiet jistgħu jieħdu passi biex jeskludu l-kriminalizzazzjoni ta':

- (a) L-imġiba mit-tfal għal materjal igġenerat minnhom infushom li jurihom; jew
- (b) Il-produzzjoni, it-trażmissjoni jew il-pussess kunsenswali ta' materjal deskritt fil-paragrafu 2(a) sa (c) ta' dan l-Artikolu, fejn l-imġiba sottostanti murija tkun legali kif iddeterminata mil-liġi domestika, u fejn tali materjal jinżamm esklussivament għall-użu privat u kunsenswali tal-persuni involuti.

5. F'din il-Konvenzjoni ma hemm xejn li għandu jaffettwa kwalunkwe obbligu internazzjonali li jwassal aktar għar-realizzazzjoni tad-drittijiet tat-tfal.

## **ARTIKOLU 15**

### **Solleċitazzjoni jew grooming għall-fini tat-twettiq ta' reat sesswali kontra wild minuri**

1. Kull Stat Parti għandu jadotta tali miżuri leġiżlattivi u miżuri oħrajn li jistgħu jkunu meħtieġa biex jistabbilixxi bħala reati kriminali skont il-liġi domestika tiegħu l-att ta' komunikazzjoni, solleċitazzjoni, grooming jew kwalunkwe arrangament b'mod intenzjonali permezz ta' sistema tat-teknoloġija tal-informazzjoni u tal-komunikazzjoni bil-għan li jitwettaq reat sesswali kontra wild minuri, kif definit fil-liġi domestika, inkluż għat-twettiq ta' kwalunkwe wieħed mir-reati stabbiliti f'konformità mal-Artikolu 14 ta' din il-Konvenzjoni.
2. Stat Parti jista' jirrikjedi att li jmexxi 'l quddiem l-imġiba deskritta fil-paragrafu 1 ta' dan l-Artikolu.
3. Stat Parti jista' jikkunsidra li jestendi l-kriminalizzazzjoni f'konformità mal-paragrafu 1 ta' dan l-Artikolu b'rabta ma' persuna maħsuba li hija wild minuri.
4. L-Istati Partijiet jistgħu jieħdu passi biex jeskludu l-kriminalizzazzjoni ta' mġiba kif deskritta fil-paragrafu 1 ta' dan l-Artikolu meta mwettqa minn tfal.

## ARTIKOLU 16

### **Tixrid mhux kunsenswali ta' immaġnijiet intimi**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jistabbilixxi bhala reati kriminali skont il-liġi domestika tiegħu, meta jitwettqu intenzjonalment u mingħajr dritt, il-bejgħ, id-distribuzzjoni, it-trażmissjoni, il-pubblikazzjoni jew inkella t-tqegħid għad-dispożizzjoni ta' immaġni intima ta' persuna permezz ta' sistema tat-teknoloġija tal-informazzjoni u tal-komunikazzjoni, mingħajr il-kunsens tal-persuna murija fl-immaġni.
2. Għall-fini tal-paragrafu 1 ta' dan l-Artikolu, "immaġni intima" għandha tfisser registrazzjoni viżwali ta' persuna li għandha aktar minn 18-il sena magħmula bi kwalunkwe mezz, inkluż ritratt jew registrazzjoni bil-vidjo, li hija ta' natura sesswali, fejn il-partijiet sesswali tal-persuna jkunu esposti jew il-persuna tkun involuta f'attività sesswali, li kienet privata fil-hin tar-registrazzjoni, u li fir-rigward tagħha l-persuna jew il-persuni murija jkunu żammew aspettattiva raġonevoli ta' privatezza fil-hin tar-reat.
3. Stat Parti jista' jestendi d-definizzjoni ta' immaġnijiet intimi, kif xieraq, għal xbihat ta' persuni li għandhom inqas minn 18-il sena jekk ikunu ta' età legali biex jinvolvu ruħhom f'attività sesswali skont il-liġi domestika u l-immaġni ma turix abbuż jew sfruttament tat-tfal.
4. Għall-finijiet ta' dan l-Artikolu, persuna li għandha inqas minn 18-il sena u murija f'immaġni intima ma tistax tagħti l-kunsens tagħha għat-tixrid ta' immaġni intima li tikkostitwixxi materjal ta' abbuż sesswali tat-tfal jew sfruttament sesswali tat-tfal skont l-Artikolu 14 ta' din il-Konvenzjoni.
5. Stat Parti jista' jirrikjedi l-intenzjoni li ssir ħsara qabel ma tiġi attribwita r-responsabbiltà kriminali.
6. L-Istati Partijiet jistgħu jieħdu miżuri oħrajn li jikkonċernaw kwistjonijiet relatati ma' dan l-Artikolu, f'konformità mal-liġi domestika tagħhom u konsistenti mal-obbligi internazzjonali applikabbli.

## ARTIKOLU 17

### Hasil tar-rikavat minn reati

1. Kull Stat Parti għandu jadotta, f'konformità mal-prinċipji fundamentali tal-liġi domestika tiegħu, tali miżuri leġislattivi u miżuri oħrajn li jistgħu jkunu meħtieġa biex jistabbilixxi bħala reati kriminali, meta jitwettqu intenzjonalment:
  - (a)
    - (i) Il-konverżjoni jew it-trasferiment ta' proprjetà, meta jkun magħruf li tali proprjetà tkun ir-rikavat minn attività kriminali, bil-għan li tinheba l-oriġini illeċita tal-proprjetà jew biex tinghata għajnuna lil kwalunkwe persuna li tkun involuta fit-twettiq tar-reat predikat biex tevadi l-konsegwenzi legali tal-azzjonijiet ta' dik il-persuna;
    - (ii) Il-ħabi jew it-travestiment tal-veri natura, sors, post, disponiment, moviment jew sjieda ta' proprjetà, jew drittijiet fir-rigward ta' proprjetà, meta jkun magħruf li tali proprjetà tkun ir-rikavat minn attività kriminali;
  - (b) Soġġett għall-kunċetti bażiċi tas-sistema legali tiegħu:
    - (i) L-akkwiżizzjoni, il-pussess jew l-użu ta' proprjetà, meta jkun magħruf, fil-mument meta tiġi riċevuta, li tali proprjetà hija r-rikavat minn attività kriminali;
    - (ii) Il-parteciġazzjoni fi, l-assoċjazzjoni ma' jew ir-reat ta' assoċjazzjoni għat-twettiq, it-tentattivi għat-twettiq u l-għajnuna, l-assistenza, l-iffaċilitar u l-għoti ta' pariri fir-rigward tat-twettiq ta' kwalunkwe wieħed mir-reati stabbiliti f'konformità ma' dan l-Artikolu.

2. Ghall-finijiet tal-implimentazzjoni jew l-applikazzjoni tal-paragrafu 1 ta' dan l-Artikolu:
- (a) Kull Stat Parti għandu jistabbilixxi bħala reati predikati daww ir-reati rilevanti stabbiliti f'konformità mal-Artikoli minn 7 sa 16 ta' din il-Konvenzjoni;
  - (b) Fil-każ ta' Stati Partijiet li l-leġiżlazzjoni tagħhom tistabbilixxi lista ta' reati predikati speċifiċi, huma għandhom, bħala minimu, jinkludu f'dik il-lista firxa komprensiva ta' reati stabbiliti f'konformità mal-Artikoli minn 7 sa 16 ta' din il-Konvenzjoni;
  - (c) Ghall-finijiet tas-subparagrafu (b) ta' dan il-paragrafu, reati predikati għandhom jinkludu reati mwettqa kemm fil-ġurisdizzjoni tal-Istat Parti inkwistjoni kif ukoll barra minnha. Madankollu, ir-reati mwettqa barra mill-ġurisdizzjoni ta' Stat Parti għandhom jikkostitwixxu reati predikati biss meta l-imġiba rilevanti tkun reat kriminali skont il-liġi domestika tal-Istat fejn titwettaq u tkun reat kriminali skont il-liġi domestika tal-Istat Parti li jimplimenta jew japplika dan l-artikolu, kieku tkun twettqet hemmhekk;
  - (d) Kull Stat Parti għandu jipprovdi kopji tal-liġijiet tiegħu li jagħtu effett lil dan l-Artikolu u ta' kwalunkwe bidla sussegwenti għal tali liġijiet jew deskrizzjoni tagħhom lis-Segretarju Ġenerali tan-Nazzjonijiet Uniti;
  - (e) Jekk ikun meħtieġ mill-prinċipji fundamentali tal-liġi domestika ta' Stat Parti, jista' jiġi previst li r-reati stabbiliti fil-paragrafu 1 ta' dan l-Artikolu ma japplikawx għall-persuni li jkunu wettqu r-reat predikat;
  - (f) L-għarfien, l-intenzjoni jew l-iskop meħtieġa bħala element ta' reat stabbilit fil-paragrafu 1 ta' dan l-Artikolu jistgħu jiġu dedotti minn ċirkostanzi fattwali oġġettivi.

## **ARTIKOLU 18**

### **Responsabbiltà tal-persuni ġuridiċi**

1. Kull Stat Parti għandu jadotta tali miżuri li jistgħu jkunu meħtieġa, konsistenti mal-prinċipji legali tiegħu, biex jistabbilixxi r-responsabbiltà tal-persuni ġuridiċi għall-partecipazzjoni fir-reati stabbiliti f'konformità ma' din il-Konvenzjoni.
2. Soġġetta għall-prinċipji legali tal-Istat Parti, ir-responsabbiltà tal-persuni ġuridiċi tista' tkun kriminali, ċivili jew amministrattiva.
3. Tali responsabbiltà għandha tkun mingħajr preġudizzju għar-responsabbiltà kriminali tal-persuni fiżiċi li jkunu wettqu r-reati.
4. Kull Stat Parti għandu, b'mod partikolari, jiżgura li l-persuni ġuridiċi miżmuma responsabbli f'konformità ma' dan l-Artikolu jkunu soġġetti għal sanzjonijiet kriminali jew mhux kriminali effettivi, proporzjonati u dissuażivi, inklużi sanzjonijiet monetarji.

## **ARTIKOLU 19**

### **Partecipazzjoni u tentattiv**

1. Kull Stat Parti għandu jadotta tali miżuri leġiżlattivi u miżuri oħrajn li jistgħu jkunu meħtieġa biex jistabbilixxi bħala reat kriminali, f'konformità mal-liġi domestika tiegħu, meta titwettaq intenzjonalment, il-partecipazzjoni fi kwalunkwe kapaċità, bħal dik ta' komplici, assistent jew istigatur, f'reat stabbilit f'konformità ma' din il-Konvenzjoni.

2. Kull Stat Parti jista' jadotta l-mizuri legizlatti u mizuri ohrajn mehtiega biex jistabbilixxi bhala reat kriminali, f'konformita mal-ligi domestika tieghu, meta jitwettaq intenzjonalment, kwalunkwe tentattiv biex jitwettaq reat stabbilit f'konformita ma' din il-Konvenzjoni.

3. Kull Stat Parti jista' jadotta l-mizuri legizlatti u mizuri ohrajn mehtiega biex jistabbilixxi bhala reat kriminali, f'konformita mal-ligi domestika tieghu, meta titwettaq intenzjonalment, it-thejjija ghal reat stabbilit f'konformita ma' din il-Konvenzjoni.

## **ARTIKOLU 20**

### **Termini preskrittivi**

Kull Stat Parti ghandu, fejn xieraq, filwaqt li jikkunsidra l-gravita tar-reat, jistabbilixxi skont il-ligi domestika tieghu perjodu twil ta' termini preskrittivi li fih jibda procedimenti ghal kwalunkwe reat stabbilit f'konformita ma' din il-Konvenzjoni u jistabbilixxi perjodu itwal ta' termini preskrittivi jew jipprevedi s-sospensjoni tat-termini preskrittivi fejn l-allegat awtur tar-reat ikun evita l-amministrazzjoni tal-gustizzja.

## **ARTIKOLU 21**

### **Prosekuzzjoni, aggdudikazzjoni u sanzjonijiet**

1. Kull Stat Parti ghandu jaghmel it-twettiq ta' reat stabbilit f'konformita ma' din il-Konvenzjoni soggett ghal sanzjonijiet effettivi, proporzjonati u dissważivi li jqisu l-gravita tar-reat.

2. Kull Stat Parti jista' jadotta, f'konformità mal-liġi domestika tiegħu, tali miżuri leġislattivi u miżuri oħrajn li jistgħu jkunu meħtieġa biex jistabbilixxi ċ-ċirkostanzi aggravanti b'rabta mar-reati stabbiliti f'konformità ma' din il-Konvenzjoni, inklużi ċirkostanzi li jaffettwaw infrastrutturi kritiċi ta' informazzjoni.
3. Kull Stat Parti għandu jagħmel hiltu biex jiżgura li tiġi eżerċitata kwalunkwe setgħa ġuridika diskrezzjonali skont il-liġi domestika tiegħu relatata mal-prosekuzzjoni ta' persuni għal reati stabbiliti f'konformità ma' din il-Konvenzjoni sabiex tiġi massimizzata l-effettività tal-miżuri ta' infurzar tal-liġi fir-rigward ta' dawk ir-reati u b'kunsiderazzjoni dovuta għall-htieġa li jiġi skoragġut it-twetiq ta' tali reati.
4. Kull Stat Parti għandu jiżgura li kwalunkwe persuna mharrka għal reati stabbiliti f'konformità ma' din il-Konvenzjoni tgawdi d-drittijiet u l-garanziji kollha f'konformità mal-liġi domestika u konsistenti mal-obbligi internazzjonali applikabbli tal-Istat Parti, inkluż id-dritt għal proċess ġust u d-drittijiet tad-difiża.
5. Fil-każ ta' reati stabbiliti f'konformità ma' din il-Konvenzjoni, kull Stat Parti għandu jieħu miżuri xierqa, f'konformità mal-liġi domestika tiegħu u b'kunsiderazzjoni dovuta għad-drittijiet tad-difiża, biex ifittex li jiżgura li l-kundizzjonijiet imposti b'konnessjoni mad-deċiżjonijiet dwar ir-rilaxx sakemm isir il-proċess jew l-appell iqisu l-htieġa li tiġi żgurata l-preżenza tal-konvenut fi proċedimenti kriminali sussegwenti.
6. Kull Stat Parti għandu jqis il-gravità tar-reati kkonċernati meta jikkunsidra l-eventwalità ta' rilaxx bikri jew parole ta' persuni kkundannati għal tali reati.
7. L-Istati Partijiet għandhom jiżguraw li jkun hemm miżuri xierqa fis-seħħ skont il-liġi domestika biex jipproteġu lit-tfal li jkunu akkużati b'reati stabbiliti f'konformità ma' din il-Konvenzjoni, konsistenti mal-obbligi skont il-Konvenzjoni dwar id-Drittijiet tat-Tfal u l-Protokolli applikabbli għaliha, kif ukoll strumenti internazzjonali jew reġjonali applikabbli oħrajn.

8. F'din il-Konvenzjoni ma hemm xejn li għandu jaffettwa l-prinċipju li d-deskrizzjoni tar-reati stabbiliti f'konformità ma' din il-Konvenzjoni u tad-difiżi legali applikabbli jew ta' prinċipji legali oħrajn li jikkontrollaw il-legalità tal-imġiba hija riżervata għal-liġi domestika ta' Stat Parti u li tali reati għandhom jiġu pproċessati u kkastigati f'konformità ma' dik il-liġi.

### **KAPITOLU III**

### **ĠURIŽDIZZJONI**

#### **ARTIKOLU 22**

#### **Ġurisdizzjoni**

1. Kull Stat Parti għandu jadotta tali mizuri li jistgħu jkunu meħtieġa biex jistabbilixxi l-ġurisdizzjoni tiegħu fuq ir-reati stabbiliti f'konformità ma' din il-Konvenzjoni meta:

- (a) Ir-reat jitwettaq fit-territorju ta' dak l-Istat Parti; jew
- (b) Ir-reat jitwettaq abbord bastiment li jtajjar il-bandiera ta' dak l-Istat Parti jew ingenu tal-ajru li jkun irregistrat skont il-liġijiet ta' dak l-Istat Parti fil-hin meta jitwettaq ir-reat.

2. Sogġett għall-Artikolu 5 ta' din il-Konvenzjoni, Stat Parti jista' wkoll jistabbilixxi l-guriżdizzjoni tiegħu fuq kwalunkwe reat bħal dan meta:

- (a) Ir-reat jitwettaq kontra ċittadin ta' dak l-Istat Parti; jew
- (b) Ir-reat jitwettaq minn ċittadin ta' dak l-Istat Parti jew minn persuna apolida b'residenza abitwali fit-territorju tiegħu; jew
- (c) Ir-reat ikun wiehed minn dawk stabbiliti f'konformità mal-Artikolu 17, il-paragrafu 1(b)(ii), ta' din il-Konvenzjoni u jitwettaq barra mit-territorju tiegħu bil-ħsieb li jitwettaq reat stabbilit f'konformità mal-Artikolu 17, il-paragrafu 1(a)(i) jew (ii) jew (b)(i), ta' din il-Konvenzjoni fit-territorju tiegħu; jew
- (d) Ir-reat jitwettaq kontra l-Istat Parti.

3. Għall-finijiet tal-Artikolu 37, il-paragrafu 11, ta' din il-Konvenzjoni, kull Stat Parti għandu jiehū tali miżuri li jistgħu jkunu meħtieġa biex jistabbilixxi l-guriżdizzjoni tiegħu fuq ir-reati stabbiliti f'konformità ma' din il-Konvenzjoni meta l-allegat awtur tar-reat ikun preżenti fit-territorju tiegħu u ma jestradijx lil tali persuna biss għar-raġuni li l-persuna hija waħda miċ-ċittadini tiegħu.

4. Kull Stat Parti jista' wkoll jadotta tali miżuri li jistgħu jkunu meħtieġa biex jistabbilixxi l-guriżdizzjoni tiegħu fuq ir-reati stabbiliti f'konformità ma' din il-Konvenzjoni meta l-allegat awtur tar-reat ikun preżenti fit-territorju tiegħu u ma jestradijx il-persuna.

5. Jekk Stat Parti li jeżerċita l-gurizdizzjoni tiegħu skont il-paragrafu 1 jew 2 ta' dan l-Artikolu jkun gie nnotifikat, jew ikun sar jaf b'xi mod ieħor, li xi Stati Partijiet oħrajn ikunu qed iwettqu investigazzjoni, prosekuzzjoni jew proċediment gudiżżjarju fir-rigward tal-istess imġiba, l-awtoritajiet kompetenti ta' dawk l-Istati Partijiet għandhom jikkonsultaw lil xulxin, kif xieraq, bil-ħsieb li jikkoordinaw l-azzjonijiet tagħhom.

6. Mingħajr preġudizzju għan-normi tad-dritt internazzjonali ġenerali, din il-Konvenzjoni ma għandhiex teskludi l-eżerċitar ta' kwalunkwe gurizdizzjoni kriminali stabbilita minn Stat Parti f'konformità mal-liġi domestika tiegħu.

## **KAPITOLU IV**

### **MIŻURI PROĊEDURALI U INFURZAR TAL-LIĠI**

#### **ARTIKOLU 23**

##### **Kamp ta' applikazzjoni tal-miżuri proċedurali**

1. Kull Stat Parti għandu jadotta tali miżuri leġislattivi u miżuri oħrajn li jistgħu jkunu meħtieġa biex jistabbilixxi s-setgħat u l-proċeduri previsti f'din il-kapitolu għall-fini ta' investigazzjonijiet jew proċedimenti kriminali speċifiċi.

2. Hlief kif previst mod ieħor f'din il-Konvenzjoni, kull Stat Parti għandu japplika s-setgħat u l-proċeduri msemmija fil-paragrafu 1 ta' dan l-Artikolu għal:

(a) Ir-reati kriminali stabbiliti f'konformità ma' din il-Konvenzjoni;

- (b) Reati kriminali oħrajn imwettqa permezz ta' sistema tat-teknoloġija tal-informazzjoni u tal-komunikazzjoni; u
  - (c) Il-ġbir ta' evidenza f'forma elettronika ta' kwalunkwe reat kriminali.
3. (a) Kull Stat Parti jista' jirrizerva d-dritt li japplika l-miżuri msemmija fl-Artikolu 29 ta' din il-Konvenzjoni biss għal reati jew kategoriji ta' reati speċifikati fir-rizerva, sakemm il-firxa ta' tali reati jew kategoriji ta' reati ma tkunx aktar ristretta mill-firxa ta' reati li għalihom japplika l-miżuri msemmija fl-Artikolu 30 ta' din il-Konvenzjoni. Kull Stat Parti għandu jikkunsidra li jirrestringi tali rizerva biex jippermetti l-usa' applikazzjoni tal-miżuri msemmija fl-Artikolu 29;
- (b) Meta Stat Parti, minhabba l-limitazzjonijiet fil-legiżlazzjoni tiegħu fis-seħh fiż-żmien tal-adozzjoni ta' din il-Konvenzjoni, ma jkunx jista' japplika l-miżuri msemmija fl-Artikoli 29 u 30 ta' din il-Konvenzjoni għall-komunikazzjonijiet li jiġu trażmessi fi ħdan sistema tat-teknoloġija tal-informazzjoni u tal-komunikazzjoni ta' fornitur ta' servizzi li:
- (i) Tkun qed tithaddem għall-benefiċċju ta' grupp magħluq ta' utenti; u
  - (ii) Ma tużax networks pubbliċi ta' komunikazzjoni u ma tkunx konnessa ma' sistema oħra tat-teknoloġija tal-informazzjoni u tal-komunikazzjoni, kemm jekk pubblika kif ukoll jekk privata;

dak l-Istat Parti jista' jirrizerva d-dritt li ma japplikax dawn il-miżuri għal tali komunikazzjonijiet. Kull Stat Parti għandu jikkunsidra li jirrestringi tali rizerva sabiex jippermetti l-usa' applikazzjoni tal-miżuri msemmija fl-Artikoli 29 u 30 ta' din il-Konvenzjoni.

## ARTIKOLU 24

### Kundizzjonijiet u salvagwardji

1. Kull Stat Parti għandu jiżgura li l-istabbiliment, l-implimentazzjoni u l-applikazzjoni tas-setgħat u tal-proċeduri previsti f'dan il-kapitolu jkunu soġġetti għall-kundizzjonijiet u s-salvagwardji previsti skont il-liġi domestika tiegħu, li għandhom jipprevedu l-protezzjoni tad-drittijiet tal-bniedem, f'konformità mal-obbligi tiegħu skont id-dritt internazzjonali dwar id-drittijiet tal-bniedem, u li għandhom jinkorporaw il-prinċipju tal-proporzjonalità.
2. F'konformità ma' u skont il-liġi domestika ta' kull Stat Parti, tali kundizzjonijiet u salvagwardji għandhom, kif xieraq fid-dawl tan-natura tal-proċedura jew tas-setgħa kkonċernata, jinkludu, fost l-oħrajn, sħarriġ ġudizzjarju jew rieżami indipendenti ieħor, id-dritt għal rimedju effettiv, ir-raġunijiet li jiġġustifikaw l-applikazzjoni, u l-limitazzjoni tal-kamp ta' applikazzjoni u d-durata ta' tali setgħa jew proċedura.
3. Sa fejn ikun konsistenti mal-interess pubbliku, b'mod partikolari l-amministrazzjoni xierqa tal-ġustizzja, kull Stat Parti għandu jikkunsidra l-impatt tas-setgħat u tal-proċeduri f'dan il-kapitolu fuq id-drittijiet, ir-responsabbiltajiet u l-interessi legittimi ta' partijiet terzi.
4. Il-kundizzjonijiet u s-salvagwardji stabbiliti f'konformità ma' dan l-artikolu għandhom japplikaw fil-livell domestiku għas-setgħat u l-proċeduri stabbiliti f'dan il-kapitolu, kemm għall-fini ta' investigazzjonijiet u proċedimenti kriminali domestiċi, kif ukoll għall-fini tal-ġhoti ta' kooperazzjoni internazzjonali mill-Istat Parti rikjest.
5. Ir-referenzi għal sħarriġ ġudizzjarju jew rieżami indipendenti ieħor fil-paragrafu 2 ta' dan l-artikolu huma referenzi għal tali rieżami fil-livell domestiku.

## ARTIKOLU 25

### **Preservazzjoni mgħaġġla tad-data elettronika mażżuna**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex l-awtoritajiet kompetenti tiegħu jkunu jistgħu jordnaw jew jiksbu bl-istess mod il-preservazzjoni mgħaġġla tad-data elettronika speċifikata, inklużi data dwar it-traffiku, data dwar il-kontenut u informazzjoni dwar l-abbonati, li jkunu ġew mażżuna permezz ta' sistema tat-teknoloġija tal-informazzjoni u tal-komunikazzjoni, b'mod partikolari fejn ikun hemm raġunijiet biex jitwemmen li d-data elettronika hija partikolarment vulnerabbli għal telf jew modifika.
2. Meta Stat Parti jagħti effett lill-paragrafu 1 ta' dan l-artikolu permezz ta' ordni lil persuna biex tippreserva d-data elettronika mażżuna speċifikata fil-pussess jew fil-kontroll tal-persuna, l-Istat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jobbliga lil dik il-persuna tippreserva u żżomm l-integrità ta' dik id-data elettronika għal perjodu ta' zmien sakemm ikun meħtieġ, sa massimu ta' 90 jum, sabiex l-awtoritajiet kompetenti jkunu jistgħu jfittxu d-divulgazzjoni tagħha. Stat Parti jista' jipprevedi li tali ordni sussegwentement tiġġedded.
3. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jobbliga lill-kustodju jew lil persuna oħra li għandha tippreżerva d-data elettronika żżomm kunfidenzjali t-twettiq ta' tali proċeduri għall-perjodu ta' zmien previst fil-legiżlazzjoni domestika tiegħu.

## **ARTIKOLU 26**

### **Preservazzjoni mgħaġġla u divulgazzjoni parzjali tad-data dwar it-traffiku**

Kull Stat Parti għandu jadotta, fir-rigward tad-data dwar it-traffiku li għandha tiġi ppreservata skont id-dispożizzjonijiet tal-Artikolu 25 ta' din il-Konvenzjoni, tali miżuri leġislattivi u miżuri oħrajn li jistgħu jkunu meħtieġa biex:

- (a) Jiżgura li tali preservazzjoni mgħaġġla tad-data dwar it-traffiku tkun disponibbli, irrispettivament minn jekk fornitur ta' servizz wieħed jew aktar kinux involuti fit-trażmissjoni ta' komunikazzjoni; u
- (b) Jiżgura d-divulgazzjoni mgħaġġla lill-awtorità kompetenti tal-Istat Parti, jew lil persuna mahtura minn dik l-awtorità, ta' ammont suffiċjenti ta' data dwar it-traffiku li tippermetti lill-Istat Parti jidentifika l-fornituri ta' servizzi u l-mogħdija li minnha ġiet trażmessa l-komunikazzjoni jew l-informazzjoni indikata.

## **ARTIKOLU 27**

### **Ordni ta' produzzjoni**

Kull Stat Parti għandu jadotta tali miżuri leġislattivi u miżuri oħrajn li jistgħu jkunu meħtieġa biex jagħti s-setgħa lill-awtoritajiet kompetenti tiegħu sabiex jordnaw lil:

- (a) Persuna fit-territorju tiegħu biex tissottometti data elettronika speċifikata fil-pussess jew fil-kontroll ta' dik il-persuna li tinhażen f'sistema tat-teknoloġija tal-informazzjoni u tal-komunikazzjoni jew f'mezz elettroniku għall-ħżin tad-data; u

- (b) Fornitur ta' servizzi li joffri s-servizzi tiegħu fit-territorju tal-Istat Parti biex jissottometti informazzjoni dwar l-abbonati relatata ma' tali servizzi fil-pussess jew fil-kontroll ta' dak il-fornitur ta' servizzi.

## **ARTIKOLU 28**

### **Tiftix u qbid tad-data elettronika mahżuna**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jagħti s-setgħa lill-awtoritajiet kompetenti tiegħu biex ifittxu jew jaċċessaw b'mod simili:

(a) Sistema tat-teknoloġija tal-informazzjoni u tal-komunikazzjoni, jew parti minnha, u d-data elettronika mahżuna fiha; u

(b) Mezz elettroniku għall-ħżin tad-data li fih tista' tinħażen id-data elettronika mfittxija;

fit-territorju ta' dak l-Istat Parti.

2. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jiżgura li, fejn l-awtoritajiet tiegħu jfittxu jew jaċċessaw b'mod simili sistema speċifika tat-teknoloġija tal-informazzjoni u tal-komunikazzjoni, jew parti minnha, skont il-paragrafu 1(a) ta' dan l-Artikolu, u jkollhom raġunijiet biex jemmnu li d-data elettronika mfittxija tinħażen f'sistema oħra tat-teknoloġija tal-informazzjoni u tal-komunikazzjoni, jew parti minnha, fit-territorju tiegħu, u tali data tkun legalment aċċessibbli mis-sistema inizzjali jew disponibbli għaliha, tali awtoritajiet għandhom ikunu jistgħu jwettqu t-tfittxija malajr biex jiksbu aċċess għal dik is-sistema l-oħra tat-teknoloġija tal-informazzjoni u tal-komunikazzjoni.

3. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jagħti s-setgħa lill-awtoritajiet kompetenti tiegħu biex jaqbdu jew jiksbu b'mod simili data elettronika fit-territorju tiegħu aċċessata f'konformità mal-paragrafu 1 jew 2 ta' dan l-Artikolu. Dawn il-miżuri għandhom jinkludu s-setgħa li:

- (a) Jaħtfu jew jiksbu b'mod simili sistema tat-teknoloġija tal-informazzjoni u tal-komunikazzjoni jew parti minnha, jew mezz elettroniku għall-ħżin tad-data;
- (b) Jagħmlu u jzommu kopji ta' dik id-data elettronika f'forma elettronika;
- (c) Izommu l-integrità tad-data elettronika maħżuna rilevanti;
- (d) Jagħmlu inaċċessibbli jew ineħħu dik id-data elettronika fis-sistema tat-teknoloġija tal-informazzjoni u tal-komunikazzjoni aċċessata.

4. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jagħti s-setgħa lill-awtoritajiet kompetenti tiegħu sabiex jordnaw lil kwalunkwe persuna li jkollha għarfien dwar il-funzjonament tas-sistema tat-teknoloġija tal-informazzjoni u tal-komunikazzjoni inkwistjoni, in-network tal-informazzjoni u tat-telekomunikazzjoni, jew il-partijiet komponenti tagħhom, jew il-miżuri applikati biex jipproteġu d-data elettronika fihom, tipprovdi, kif ikun raġonevoli, l-informazzjoni meħtieġa sabiex ikunu jistgħu jitwettqu l-miżuri msemmija fil-paragrafi 1 sa 3 ta' dan l-Artikolu.

## ARTIKOLU 29

### **Ġbir f'hin reali ta' data dwar it-traffiku**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jagħti s-setgħa lill-awtoritajiet kompetenti tiegħu biex:

(a) Jigbru jew jirreġistraw, permezz tal-applikazzjoni ta' mezzi tekniċi fit-territorju ta' dak l-Istat Parti; u

(b) Igħieghu lil fornitur ta' servizzi, fil-kapaċità teknika eżistenti tiegħu:

(i) Jigbor jew jirreġistra, permezz tal-applikazzjoni ta' mezzi tekniċi fit-territorju ta' dak l-Istat Parti; jew

(ii) Jikkoopera u jassisti lill-awtoritajiet kompetenti fil-ġbir jew fir-registrazzjoni ta';

data dwar it-traffiku, f'hin reali, assoċjata ma' komunikazzjonijiet speċifikati fit-territorju tiegħu trażmessa permezz ta' sistema tat-teknoloġija tal-informazzjoni u tal-komunikazzjoni.

2. Meta Stat Parti, minhabba l-prinċipji tas-sistema legali domestika tiegħu, ma jkunx jista' jadotta l-miżuri msemmija fil-paragrafu 1(a) ta' dan l-Artikolu, huwa jista' minflok jadotta tali miżuri legiżlattivi u miżuri oħrajn li jistgħu jkunu meħtieġa biex jiżgura l-ġbir jew ir-registrazzjoni f'hin reali tad-data dwar it-traffiku assoċjata ma' komunikazzjonijiet speċifikati trażmessi fit-territorju tiegħu, permezz tal-applikazzjoni ta' mezzi tekniċi f'dak it-territorju.

3. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jobbliga lil fornitur ta' servizzi jżomm kunfidenzjali l-fatt tal-eżekuzzjoni ta' kwalunkwe setgħa prevista f'dan l-Artikolu u kwalunkwe informazzjoni relatata magħha.

## **ARTIKOLU 30**

### **Interċettazzjoni tad-data dwar il-kontenut**

1. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa, b'rabta ma' firxa ta' reati kriminali serji li għandhom jiġu ddeterminati mil-ligi domestika, biex jagħti s-setgħa lill-awtoritajiet kompetenti tiegħu biex:

(a) Jiġbru jew jirreġistraw, permezz tal-applikazzjoni ta' mezzi tekniċi fit-territorju ta' dak l-Istat Parti; u

(b) Igiegħlu lil fornitur ta' servizzi, fil-kapaċità teknika eżistenti tiegħu:

(i) Jiġbor jew jirreġistra, permezz tal-applikazzjoni ta' mezzi tekniċi fit-territorju ta' dak l-Istat Parti; jew

(ii) Jikkoopera u jassisti lill-awtoritajiet kompetenti fil-ġbir jew fir-reġistrazzjoni ta';

data dwar il-kontenut, f'hin reali, ta' komunikazzjonijiet speċifikati fit-territorju tiegħu trażmessi permezz ta' sistema tat-teknoloġija tal-informazzjoni u tal-komunikazzjoni.

2. Meta Stat Parti, minhabba l-prinċipji tas-sistema legali domestika tiegħu, ma jkunx jista' jadotta l-miżuri msemmija fil-paragrafu 1(a) ta' dan l-Artikolu, huwa jista' minflok jadotta tali miżuri legiżlattivi u miżuri oħrajn li jistgħu jkunu meħtieġa biex jiżgura l-ġbir jew ir-registrazzjoni f'hin reali tad-data dwar il-kontenut fuq komunikazzjonijiet speċifikati fit-territorju tiegħu, permezz tal-applikazzjoni ta' mezzi tekniċi f'dak it-territorju.

3. Kull Stat Parti għandu jadotta tali miżuri legiżlattivi u miżuri oħrajn li jistgħu jkunu meħtieġa biex jobbliga lil fornitur ta' servizzi jżomm kunfidenzjali l-fatt tal-eżekuzzjoni ta' kwalunkwe setgħa prevista f'dan l-Artikolu u kwalunkwe informazzjoni relatata magħha.

## **ARTIKOLU 31**

### **Iffriżar, qbid u konfiska tar-rikavat minn attività kriminali**

1. Kull Stat Parti għandu jadotta, sa fejn ikun possibbli fis-sistema legali domestika tiegħu, tali miżuri li jistgħu jkunu meħtieġa biex jippermettu l-konfiska ta':

- (a) Rikavat minn attività kriminali derivata minn reati stabbiliti f'konformità ma' din il-Konvenzjoni jew proprjetà li l-valur tagħha jikkorrispondi għal dak ta' tali rikavat;
- (b) Proprjetà, tagħmir jew strumenti oħrajn użati jew maħsuba biex jintużaw f'reati stabbiliti f'konformità ma' din il-Konvenzjoni.

2. Kull Stat Parti għandu jadotta tali miżuri li jistgħu jkunu meħtieġa biex jippermetti l-identifikazzjoni, it-traċċar, l-iffriżar jew il-qbid ta' kwalunkwe oġġett imsemmi fil-paragrafu 1 ta' dan l-Artikolu għall-fini ta' konfiska eventwali.

3. Kull Stat Parti għandu jadotta, f'konformità mal-liġi domestika tiegħu, tali miżuri legiżlattivi u miżuri oħrajn li jistgħu jkunu meħtieġa biex jirregola l-amministrazzjoni mill-awtoritajiet kompetenti tal-proprjetà ffrizata, maqbuda jew ikkonfiskata koperta fil-paragrafi 1 u 2 ta' dan l-Artikolu.
4. Jekk ir-rikavat minn attività kriminali jkun ġie ttrasformat jew ikkonvertit, parzjalment jew kompletament, fi proprjetà oħra, tali proprjetà għandha tkun soġġetta għall-miżuri msemmija f'dan l-artikolu minflok ir-rikavat.
5. Jekk ir-rikavat minn attività kriminali jkun thallat ma' proprjetà miksuba minn sorsi legittimi, tali proprjetà għandha, mingħajr preġudizzju għal kwalunkwe setgħa relatata mal-iffriżar jew mal-qbid, tkun soġġetta għal konfiska sal-valur ivvalutat tar-rikavat imhallat.
6. L-introjtu jew benefiċċji oħrajn derivati mir-rikavat minn attività kriminali, minn proprjetà li fiha jkun ġie ttrasformat jew ikkonvertit ir-rikavat minn attività kriminali jew minn proprjetà li magħha jkun thallat ir-rikavat minn attività kriminali, għandhom ukoll ikunu soġġetti għall-miżuri msemmija f'dan l-Artikolu, bl-istess mod u sal-istess punt bħar-rikavat minn attività kriminali.
7. Għall-finijiet ta' dan l-Artikolu u tal-Artikolu 50 ta' din il-Konvenzjoni, kull Stat Parti għandu jagħti s-setgħa lill-qrati tiegħu jew lil awtoritajiet kompetenti oħrajn sabiex jordnaw li r-rekords bankarji, finanzjarji jew kummerċjali jsiru disponibbli jew jiġu ssekwestrati. Stat Parti ma għandux jirrifjuta li jaġixxi skont id-dispożizzjonijiet ta' dan il-paragrafu abbażi tas-segretezza bankarja.
8. Kull Stat Parti jista' jikkunsidra l-possibbiltà li jirrikjedi li awtur ta' reat juri l-origini legali tal-allegat rikavat minn attività kriminali jew proprjetà oħra soġġetta għal konfiska, sa fejn tali rekwiżit ikun konsistenti mal-prinċipji tal-liġi domestika tiegħu u man-natura tal-proċedimenti ġudizzjarji u oħrajn.

9. Id-dispożizzjonijiet ta' dan l-Artikolu ma għandhomx jiġu interpretati bħala li jippreġudikaw id-drittijiet ta' partijiet terzi *bona fide*.

10. F'dan l-Artikolu ma hemm xejn li għandu jaffettwa l-prinċipju li l-miżuri li jirreferi għalihom għandhom jiġu definiti u implimentati f'konformità mad-dispożizzjonijiet tal-liġi domestika ta' Stat Parti.

## **ARTIKOLU 32**

### **Stabbiliment ta' rekord kriminali**

Kull Stat Parti jista' jadotta tali miżuri legiżlattivi jew miżuri oħrajn li jistgħu jkunu meħtieġa biex iqis, taħt tali termini u għall-iskop li jqis xieraq, kwalunkwe kundanna preċedenti fi Stat ieħor ta' allegat awtur ta' reat għall-fini tal-użu ta' tali informazzjoni fi proċedimenti kriminali relatati ma' reat stabbilit f'konformità ma' din il-Konvenzjoni.

## **ARTIKOLU 33**

### **Protezzjoni tax-xhieda**

1. Kull Stat Parti għandu jiehu miżuri xierqa, f'konformità mal-liġi domestika tiegħu u fi hdan il-mezzi tiegħu, biex jipprovdi protezzjoni effettiva minn ritaljazzjoni jew intimidazzjoni potenzjali għal xhieda li jagħtu prova jew, *in bona fide* u fuq bażi raġonevoli, biex jipprovdi informazzjoni dwar reati stabbiliti f'konformità ma' din il-Konvenzjoni jew inkella jikkooopera ma' awtoritajiet investigattivi jew ġudizzjarji u, kif xieraq, għall-qraba tagħhom u għal persuni oħrajn qrib tagħhom.

2. Il-mizuri previsti fil-paragrafu 1 ta' dan l-Artikolu jistghu jinkludu, fost l-oħrajn, mingħajr preġudizzju għad-drittijiet tal-konvenut, inkluż id-dritt għal proċess dovut:

(a) L-istabbiliment ta' proċeduri għall-protezzjoni fiżika ta' tali persuni, bħal, sa fejn ikun meħtieġ u fattibbli, ir-rilokazzjoni tagħhom u l-permess, fejn xieraq, għan-nuqqas ta' divulgazzjoni jew il-limitazzjonijiet fuq id-divulgazzjoni ta' informazzjoni dwar l-identità u l-post fejn jinsabu tali persuni;

(b) L-ġħoti ta' regoli evidenzjarji biex jippermettu li l-provi tax-xhieda jingħataw b'mod li jiżgura s-sikurezza tax-xhud, bħall-permess li x-xhieda tingħata permezz tal-użu ta' teknoloġija tal-komunikazzjoni bħal kollegamenti bil-vidjo jew mezzi adegwati oħrajn.

3. L-Istati Partijiet għandhom jikkunsidraw li jidhlu fi ftehimiet jew arrangamenti ma' Stati oħrajn għar-rilokazzjoni tal-persuni msemmija fil-paragrafu 1 ta' dan l-Artikolu.

4. Id-dispożizzjonijiet ta' dan l-Artikolu għandhom japplikaw ukoll għall-vittmi sa fejn ikunu xhieda.

## **ARTIKOLU 34**

### **Assistenza lill-vittmi u l-protezzjoni tagħhom**

1. Kull Stat Parti għandu jiehu mizuri xierqa fi hdan il-mezzi tiegħu biex jipprovdi assistenza u protezzjoni lill-vittmi ta' reati stabbiliti f'konformità ma' din il-Konvenzjoni, b'mod partikolari f'kazijiet ta' theddida ta' ritaljazzjoni jew intimidazzjoni.

2. Kull Stat Parti għandu, soġġett għal-liġi domestika tiegħu, jistabbilixxi proċeduri xierqa biex jipprovdi aċċess għal kumpens u restituzzjoni għall-vittmi ta' reati stabbiliti f'konformità ma' din il-Konvenzjoni.
3. Kull Stat Parti għandu, soġġett għal-liġi domestika tiegħu, jippermetti li l-fehmiet u t-tħassib tal-vittmi jiġu ppreżentati u kkunsidrati fi stadji xierqa tal-proċedimenti kriminali kontra l-awturi tar-reati b'mod li ma jippreġudikax id-drittijiet tad-difiża.
4. Fir-rigward tar-reati stabbiliti f'konformità mal-Artikoli minn 14 sa 16 ta' din il-Konvenzjoni, kull Stat Parti għandu, soġġett għal-liġi domestika tiegħu, jiehu miżuri biex jipprovdi assistenza lill-vittmi ta' tali reati, inkluż għall-irkupru fiżiku u psikoloġiku tagħhom, f'kooperazzjoni ma' organizzazzjonijiet internazzjonali rilevanti, organizzazzjonijiet mhux governattivi, u elementi oħrajn tas-soċjetà ċivili.
5. Fl-applikazzjoni tad-dispożizzjonijiet tal-paragrafi minn 2 sa 4 ta' dan l-Artikolu, kull Stat Parti għandu jqis l-età, il-ġeneru u ċ-ċirkostanzi u l-htigijiet partikolari tal-vittmi, inklużi ċ-ċirkostanzi u l-htigijiet partikolari tat-tfal.
6. Kull Stat Parti għandu, sa fejn ikun konsistenti mal-qafas legali domestiku tiegħu, jiehu passi effettivi biex jiżgura l-konformità mat-talbiet biex jitneħħa jew isir inaċċessibbli l-kontenut deskritt fl-Artikoli 14 u 16 ta' din il-Konvenzjoni.

## KAPITOLU V

### KOOPERAZZJONI INTERNAZZJONALI

#### ARTIKOLU 35

##### **Prinċipji ġenerali tal-kooperazzjoni internazzjonali**

1. L-Istati Partijiet għandhom jikkooperaw ma' xulxin f'konformità mad-dispożizzjonijiet ta' din il-Konvenzjoni, kif ukoll ma' strumenti internazzjonali applikabbli oħrajn dwar il-kooperazzjoni internazzjonali f'materji kriminali, u mal-liġijiet domestiċi, għall-fini ta':
  - (a) L-investigazzjoni u l-prosekuzzjoni ta', u proċedimenti ġudizzjarji b'rabta ma', ir-reati kriminali stabbiliti f'konformità ma' din il-Konvenzjoni, inklużi l-iffriżar, il-qbid, il-konfiska u r-ritorn tar-rikavat minn tali reati;
  - (b) Il-ġbir, il-kisba, il-preservazzjoni u l-kondiviżjoni ta' evidenza f'forma elettronika ta' reati kriminali stabbiliti f'konformità ma' din il-Konvenzjoni;
  - (c) Il-ġbir, il-kisba, il-preservazzjoni u l-kondiviżjoni ta' evidenza f'forma elettronika ta' kwalunkwe reat serju, inklużi reati serji stabbiliti f'konformità ma' konvenzjonijiet u protokoll applikabbli oħrajn tan-Nazzjonijiet Uniti fis-sehħ fiż-żmien tal-adozzjoni ta' din il-Konvenzjoni.
2. Għall-fini tal-ġbir, il-kisba, il-preservazzjoni u l-kondiviżjoni ta' evidenza f'forma elettronika ta' reati kif previst fil-paragrafu 1(b) u (c) ta' dan l-Artikolu, għandhom japplikaw il-paragrafi rilevanti tal-Artikolu 40, u l-Artikoli minn 41 sa 46 ta' din il-Konvenzjoni.

3. Fi kwistjonijiet ta' kooperazzjoni internazzjonali, kull meta l-kriminalità doppja titqies bhala rekwizit, għandu jitqies issodisfat irrispettivament minn jekk il-ligijiet tal-Istat Parti rikjest iqieghdux ir-reat fl-istess kategorija ta' reat jew jiddennominawx ir-reat bl-istess terminologija bhall-Istat Parti rikjedenti, jekk l-imġiba sottostanti għar-reat li għalih tintalab l-assistenza tkun reat kriminali skont il-ligijiet taż-żewġ Stati Partijiet.

## **ARTIKOLU 36**

### **Protezzjoni ta' data personali**

1. (a) Stat Parti li jittrasferixxi data personali skont din il-Konvenzjoni għandu jagħmel dan f'konformità mal-liġi domestika tiegħu u kwalunkwe obbligu li l-Parti trasferenti jista' jkollha skont id-dritt internazzjonali applikabbli. L-Istati Partijiet ma għandhomx ikunu meħtieġa jittrasferixxu data personali f'konformità ma' din il-Konvenzjoni jekk id-data ma tkunx tista' tiġi pprovduta f'konformità mal-ligijiet applikabbli tagħhom dwar il-protezzjoni ta' data personali;
  - (b) Meta t-trasferiment ta' data personali ma jkunx konformi mal-paragrafu 1(a) ta' dan l-Artikolu, l-Istati Partijiet jistgħu jfittxu li jimponu kundizzjonijiet xierqa, f'konformità ma' tali ligijiet applikabbli, biex jiksbu konformità sabiex jirrispondu għal talba għal data personali;
  - (c) L-Istati Partijiet huma mhegġa jistabbilixxu arrangamenti bilaterali jew multilaterali biex jiffacilitaw it-trasferiment ta' data personali.
2. Għal data personali ttrasferita f'konformità ma' din il-Konvenzjoni, l-Istati Partijiet għandhom jiżguraw li d-data personali riċevuta tkun soġġetta għal salvagwardji effettivi u xierqa fl-oqfsa legali rispettivi tal-Istati Partijiet.

3. Sabiex jittrasferixxi d-data personali miksuba f'konformità ma' din il-Konvenzjoni lil pajjiż terz jew organizzazzjoni internazzjonali, Stat Parti għandu jinnotifika lill-Istat Parti trasferenti originali bl-intenzjoni tiegħu u jitlob l-awtorizzazzjoni tiegħu.

L-Istat Parti għandu jittrasferixxi tali data personali biss bl-awtorizzazzjoni tal-Istat Parti trasferenti originali, li jista' jirrikjedi li l-awtorizzazzjoni tiġi pprovduta bil-miktub.

## **ARTIKOLU 37**

### **Estradizzjoni**

1. Dan l-Artikolu għandu japplika għar-reati kriminali stabbiliti f'konformità ma' din il-Konvenzjoni, fejn il-persuna li hija s-sugġett tat-talba għal estradizzjoni tkun preżenti fit-territorju tal-Istat Parti rikjest, diment li r-reat li għalih tintalab l-estradizzjoni jkun punibbli skont il-liġi domestika kemm tal-Istat Parti rikjedenti kif ukoll tal-Istat Parti rikjest. Meta tintalab l-estradizzjoni bl-iskop li tiġi skontata sentenza finali ta' prigunerija jew forma oħra ta' detenzjoni imposta fir-rigward ta' reat li jista' jwassal għal estradizzjoni, l-Istat Parti rikjest jista' jagħti l-estradizzjoni f'konformità mal-liġi domestika.

2. Minkejja l-paragrafu 1 ta' dan l-Artikolu, Stat Parti li l-liġi tiegħu tippermetti dan jista' jagħti l-estradizzjoni ta' persuna għal kwalunkwe wiehed mir-reati kriminali stabbiliti f'konformità ma' din il-Konvenzjoni li ma humiex punibbli skont il-liġi domestika tiegħu stess.

3. Jekk it-talba għal estradizzjoni tinkludi diversi reati kriminali separati, li mill-inqas wiehed minnhom jista' jwassal għal estradizzjoni skont dan l-Artikolu u li whud minnhom ma jistgħux iwasslu għal estradizzjoni minhabba l-perjodu ta' prigunerija tagħhom, iżda huma relatati ma' reati stabbiliti f'konformità ma' din il-Konvenzjoni, l-Istat Parti rikjest jista' japplika dan l-Artikolu anke fir-rigward ta' dawk ir-reati.
4. Kull wiehed mir-reati li għalihom japplika dan l-Artikolu għandu jitqies li huwa inkluż bħala reat li jista' jwassal għal estradizzjoni fi kwalunkwe trattat dwar l-estradizzjoni li jeżisti bejn l-Istati Partijiet. L-Istati Partijiet jimpenjaw ruħhom li jinkludu tali reati bħala reati li jistgħu jwasslu għal estradizzjoni f'kull trattat dwar l-estradizzjoni li għandu jiġi konkluż bejniethom.
5. Jekk Stat Parti li jagħmel l-estradizzjoni kundizzjonali fuq l-eżistenza ta' trattat jirċievi talba għal estradizzjoni minn Stat Parti ieħor li miegħu ma għandu l-ebda trattat dwar l-estradizzjoni, dan jista' jqis din il-Konvenzjoni bħala l-bażi legali għall-estradizzjoni fir-rigward ta' kwalunkwe reat li għalih japplika dan l-Artikolu.
6. L-Istati Partijiet li jagħmlu l-estradizzjoni kundizzjonali fuq l-eżistenza ta' trattat għandhom:
- (a) Fil-hin tad-depożitu tal-istrumenti tagħhom ta' ratifika, aċċettazzjoni jew approvazzjoni ta' din il-Konvenzjoni jew ta' adeżjoni magħha, jinformaw lis-Segretarju Ġenerali tan-Nazzjonijiet Uniti jekk humiex se jiehdu din il-Konvenzjoni bħala l-bażi legali għall-kooperazzjoni fl-estradizzjoni ma' Stati Partijiet oħrajn għal din il-Konvenzjoni; u
  - (b) Jekk ma jidhux din il-Konvenzjoni bħala l-bażi legali għall-kooperazzjoni fl-estradizzjoni, ifittxu, fejn xieraq, li jikkonkludu trattati dwar l-estradizzjoni ma' Stati Partijiet oħrajn għal din il-Konvenzjoni sabiex jimplimentaw dan l-Artikolu.
7. Bejniethom, l-Istati Partijiet li ma jagħmlux l-estradizzjoni kundizzjonali fuq l-eżistenza ta' trattat għandhom jirrikonoxxu r-reati li għalihom japplika dan l-Artikolu bħala reati li jistgħu jwasslu għal estradizzjoni.

8. L-estradizzjoni għandha tkun soġġetta għall-kundizzjonijiet previsti mil-liġi domestika tal-Istat Parti rikjest jew mit-trattati dwar l-estradizzjoni applikabbli, inklużi, fost l-oħrajn, il-kundizzjonijiet b'rabta mar-rekwizit ta' piena minima għall-estradizzjoni u r-raġunijiet li għalihom l-Istat Parti rikjest jista' jirrifjuta l-estradizzjoni.
9. Soġġetti għal-liġi domestika tagħhom, l-Istati Partijiet għandhom jagħmlu ħilithom biex iħaffu l-proċeduri ta' estradizzjoni u jissimplifikaw ir-rekwiziti evidenzjarji relatati magħhom fir-rigward ta' kwalunkwe reat li għalih japplika dan l-Artikolu.
10. Soġġett għad-dispożizzjonijiet tal-liġi domestika tiegħu u t-trattati dwar l-estradizzjoni tiegħu, l-Istat Parti rikjest jista', wara li jkun sodisfatt li ċ-ċirkostanzi jiġġustifikaw dan u jkunu urġenti, u fuq talba tal-Istat Parti rikjedenti, inkluż meta t-talba tiġi trażmessa permezz tal-mezzi eżistenti tal-Organizzazzjoni Internazzjonali tal-Pulizija Kriminali, jieħu f'kustodja persuna li tkun qed tintalab l-estradizzjoni tagħha u li tkun preżenti fit-territorju tiegħu, jew jieħu miżuri xierqa oħrajn biex jiżgura l-preżenza tal-persuna fil-proċedimenti ta' estradizzjoni.
11. Stat Parti li fit-territorju tiegħu jinstab allegat reat ta' awtur, jekk ma jestradiġi tali persuna fir-rigward ta' reat li għalih japplika dan l-Artikolu għar-raġuni biss li l-persuna hija wahda miċ-ċittadini tiegħu, għandu, fuq talba tal-Istat Parti li jkun qed jitlob l-estradizzjoni, ikun obligat li jissottometti l-każ mingħajr dewmien żejjed lill-awtoritajiet kompetenti tiegħu għall-iskop ta' prosekuzzjoni. Dawk l-awtoritajiet għandhom jieħdu d-deċiżjonijiet tagħhom u jwettqu l-proċedimenti tagħhom bl-istess mod bħal fil-każ ta' kwalunkwe reat ieħor ta' natura komparabbli skont il-liġi domestika ta' dak l-Istat Parti. L-Istati Partijiet ikkonċernati għandhom jikkooperaw ma' xulxin, b'mod partikolari dwar aspetti proċedurali u evidenzjarji, sabiex jiżguraw l-effiċjenza ta' tali prosekuzzjoni.

12. Kull meta Stat Parti jkun permess skont il-liġi domestika tiegħu li jestradixxi jew inkella jikkonsenja wieħed miċ-ċittadini tiegħu biss bil-kundizzjoni li l-persuna tiġi rritornata lejn dak l-Istat Parti biex tiskonta s-sentenza imposta bħala riżultat tal-proċess jew tal-proċedimenti li għalihom tkun intalbet l-estradizzjoni jew il-konsenja tal-persuna u dak l-Istat Parti u l-Istat Parti li titlob l-estradizzjoni tal-persuna jaqblu ma' din l-għażla u ma' termini oħrajn li jistgħu jqisu bħala xierqa, tali estradizzjoni jew konsenja kundizzjonali għandha tkun biżżejjed biex teżenta l-obbligu stabbilit fil-paragrafu 11 ta' dan l-Artikolu.
13. Jekk l-estradizzjoni, mitluba għall-finijiet tal-infurzar ta' sentenza, tiġi miċhuda minhabba li l-persuna mfittxija tkun ċittadin tal-Istat Parti rikjest, l-Istat Parti rikjest handu, jekk il-liġi domestika tiegħu tippermetti dan u f'konformità mar-rekwiżiti ta' tali liġi, mal-applikazzjoni tal-Istat Parti rikjedenti, jikkunsidra l-infurzar tas-sentenza imposta skont il-liġi domestika tal-Istat Parti rikjedenti jew il-bqija tagħha.
14. Kwalunkwe persuna li fir-rigward tagħha jkunu qed jitwettqu proċedimenti b'konnessjoni ma' kwalunkwe wieħed mir-reati li għalihom japplika dan l-Artikolu għandha tiġi garantita trattament ġust fl-istadji kollha tal-proċedimenti, inkluża t-tgawdija tad-drittijiet u l-garanziji kollha previsti mil-liġi domestika tal-Istat Parti li fit-territorju tiegħu tkun preżenti dik il-persuna.
15. F'din il-Konvenzjoni ma hemm xejn li għandu jiġi interpretat bħala li jimponi obbligu ta' estradizzjoni jekk l-Istat Parti rikjest ikollu raġunijiet sostanzjali biex jemmen li t-talba tkun saret għall-fini ta' prosekuzzjoni jew piena ta' persuna minhabba s-sess, ir-razza, il-lingwa, ir-religjon, in-nazzjonalità, l-orijini etnika jew l-opinjoni politici ta' dik il-persuna, jew li l-konformità mat-talba tikkawża preġudizzju għall-pożizzjoni ta' dik il-persuna għal kwalunkwe waħda minn dawn ir-raġunijiet.
16. L-Istati Partijiet ma jistgħux jirrifjutaw talba għal estradizzjoni għar-raġuni biss li r-reat jitqies ukoll li jinvolvi kwistjonijiet fiskali.

17. Qabel ma jirrifjuta l-estradiżżjoni, l-Istat Parti rikjest għandu, fejn xieraq, jikkonsulta mal-Istat Parti rikjedenti biex jagħtih kull opportunità biex jippreżenta l-opinjoniġiet tiegħu u biex jipprovdi informazzjoni rilevanti għall-allegazzjoni tiegħu.

18. L-Istat Parti rikjest għandu jinforma lill-Istat Parti rikjedenti bid-deċiżjoni tiegħu fir-rigward tal-estradiżżjoni. L-Istat Parti rikjest għandu jinforma lill-Istat Parti rikjedenti bi kwalunkwe raġuni għal rifjut ta' estradiżżjoni, sakemm l-Istat Parti rikjest ma jitwaqqafx milli jagħmel dan mil-ligi domestika tiegħu jew mill-obbligi legali internazzjonali tiegħu.

19. Kull Stat Parti għandu, fil-hin tal-iffirmar jew meta jiddepożita l-istrument tiegħu ta' ratifika, aċċettazzjoni, approvazzjoni jew adeżjoni, jikkomunika lis-Segretarju Ġenerali tan-Nazzjonijiet Uniti l-isem u l-indirizz ta' awtorità responsabbli biex tagħmel jew tircievi talbiet għal estradiżżjoni jew arrest provviżorju. Is-Segretarju Ġenerali għandu jistabbilixxi u jżomm aġġornat reġistru tal-awtoritajiet hekk innominati mill-Istati Partijiet. Kull Stat Parti għandu jiżgura li d-dettalji miżmuma fir-reġistru jkunu korretti f'kull hin.

20. L-Istati Partijiet għandhom ifittxu li jikkonkludu ftehimiet jew arrangamenti bilaterali u multilaterali biex iwettqu l-estradiżżjoni jew isahħu l-effettività tagħha.

## **ARTIKOLU 38**

### **Trasferiment ta' persuni kkundannati**

L-Istati Partijiet jistgħu, filwaqt li jqisu d-drittijiet ta' persuni kkundannati, jikkunsidraw li jidhlu fi ftehimiet jew arrangamenti bilaterali jew multilaterali dwar it-trasferiment lejn it-territorju tagħhom ta' persuni kkundannati għal prigunerija jew forom oħrajn ta' ċaħda tal-libertà għal reati stabbiliti f'konformità ma' din il-Konvenzjoni, sabiex ikunu jistgħu jlestu l-iskontar tas-sentenzi tagħhom hemmhekk. L-Istati Partijiet jistgħu jqisu wkoll kwistjonijiet relatati mal-kunsens, ir-riabilitazzjoni u r-riintegrazzjoni.

## **ARTIKOLU 39**

### **Trasferiment ta' proċedimenti kriminali**

1. L-Istati Partijiet għandhom jikkunsidraw il-possibbiltà li jittrasferixxu lil xulxin proċedimenti għall-prosekuzzjoni kriminali ta' reat stabbilit f'konformità ma' din il-Konvenzjoni meta tali trasferiment jitqies li jkun fl-interessi tal-amministrazzjoni tajba tal-gustizzja, b'mod partikolari f'kazijiet fejn ikunu involuti diversi guriżdizzjonijiet, bil-ħsieb li l-prosekuzzjoni tiġi kkonċentrata.
2. Jekk Stat Parti li jagħmel it-trasferiment ta' proċedimenti kriminali kundizzjonali fuq l-eżistenza ta' trattat jirċievi talba għal trasferiment minn Stat Parti ieħor li miegħu ma għandu l-ebda trattat f'din il-kwistjoni, huwa jista' jikkunsidra din il-Konvenzjoni bħala l-bażi legali għat-trasferiment ta' proċedimenti kriminali fir-rigward ta' kwalunkwe reat li għalih japplika dan l-Artikolu.

## ARTIKOLU 40

### **Prinċipji u proċeduri ġenerali relatati mal-assistenza legali reċiproka**

1. L-Istati Partijiet għandhom jagħtu lil xulxin l-aktar miżura wiesgħa ta' assistenza legali reċiproka fl-investigazzjonijiet, fil-prosekuzzjonijiet u fil-proċedimenti ġudizzjarji b'rabta mar-reati stabbiliti f'konformità ma' din il-Konvenzjoni, u għall-finijiet tal-ġbir ta' evidenza f'forma elettronika ta' reati stabbiliti f'konformità ma' din il-Konvenzjoni, kif ukoll ta' reati serji.
2. L-assistenza legali reċiproka għandha tingħata sal-massimu possibbli skont il-liġijiet, it-trattati, il-ftehimiet u l-arrangamenti rilevanti tal-Istat Parti rikjest fir-rigward tal-investigazzjonijiet, il-prosekuzzjonijiet u l-proċedimenti ġudizzjarji b'rabta mar-reati li għalihom persuna ġuridika tista' tinżamm responsabbli f'konformità mal-Artikolu 18 ta' din il-Konvenzjoni fl-Istat Parti rikjedenti.
3. L-assistenza legali reċiproka li għandha tingħata f'konformità ma' dan l-Artikolu tista' tintalab għal kwalunkwe wiehed mill-iskopijiet li ġejjin:
  - (a) It-tehid ta' evidenza jew dikjarazzjonijiet mingħand persuni;
  - (b) It-twettiq ta' notifika ta' dokumenti ġudizzjarji;
  - (c) It-twettiq ta' tfittxijiet, sekwestri u ffrizar;
  - (d) It-tfittxija jew l-aċċess b'mod simili, is-sekwestru jew il-qbid b'mod simili, u d-divulgazzjoni ta' data elettronika maħżuna permezz ta' sistema tat-teknoloġija tal-informazzjoni u tal-komunikazzjoni skont l-Artikolu 44 ta' din il-Konvenzjoni;

- (e) Il-ġbir ta' data dwar it-traffiku f'hin reali skont l-Artikolu 45 ta' din il-Konvenzjoni;
- (f) L-interċettazzjoni ta' data dwar il-kontenut skont l-Artikolu 46 ta' din il-Konvenzjoni;
- (g) L-eżaminazzjoni ta' oġġetti u siti;
- (h) L-ġhoti ta' informazzjoni, evidenza u evalwazzjonijiet ta' esperti;
- (i) L-ġhoti ta' kopji originali jew iċċertifikati ta' dokumenti u rekords rilevanti, inklużi rekords governattivi, bankarji, finanzjarji, korporattivi jew kummerċjali;
- (j) L-identifikazzjoni jew it-traċċar ta' rikavat minn attività kriminali, proprjetà, strumenti jew affarijiet ohrajn għall-finijiet ta' evidenza;
- (k) Il-faċilitazzjoni tad-dehra volontarja ta' persuni fl-Istat Parti rikjedenti;
- (l) L-irkupru ta' rikavat minn attività kriminali;
- (m) Kwalunkwe tip ieħor ta' assistenza li ma tmurx kontra l-liġi domestika tal-Istat Parti rikjest.

4. Mingħajr preġudizzju għal-liġi domestika, l-awtoritajiet kompetenti ta' Stat Parti jistgħu, mingħajr talba minn qabel, jibagħtu informazzjoni relatata ma' materji kriminali lil awtorità kompetenti fi Stat Parti ieħor meta jemmnu li tali informazzjoni tista' tgħin lill-awtorità biex twettaq jew tikkonkludi b'suċċess inkjesti u proċedimenti kriminali jew tista' tirriżulta f'talba fformulata mill-Istat Parti tal-aħħar skont din il-Konvenzjoni.

5. It-trażmissjoni ta' informazzjoni skont il-paragrafu 4 ta' dan l-Artikolu għandha tkun mingħajr preġudizzju għall-inkjesti u l-proċedimenti kriminali fl-Istat tal-awtoritajiet kompetenti li jipprovdu l-informazzjoni. L-awtoritajiet kompetenti li jirċievu l-informazzjoni għandhom jikkonformaw ma' talba li dik l-informazzjoni tibqa' kunfidenzjali, anke temporanjament, jew b'restrizzjonijiet fuq l-użu tagħha. Madankollu, dan ma għandux jimpedixxi lill-Istat Parti riċeventi milli jiddivulga fil-proċedimenti tiegħu informazzjoni li teżonera lil persuna akkużata. F'każ bħal dan, l-Istat Parti riċeventi għandu jinnotifika lill-Istat Parti trażmittenti qabel id-divulgazzjoni u, jekk jintalab, jikkonsulta mal-Istat Parti trażmittenti. Jekk, f'każ eċċezzjonali, ma jkunx possibbli li jingħata avviż minn qabel, l-Istat Parti riċeventi għandu jinforma mingħajr dewmien lill-Istat Parti trażmittenti dwar id-divulgazzjoni.

6. Id-dispożizzjonijiet ta' dan l-Artikolu ma għandhomx jaffettwaw l-obbligi taht kwalunkwe trattat ieħor, bilaterali jew multilaterali, li jirregola jew se jirregola, kompletament jew parzjalment, l-assistenza legali reċiproka.

7. Il-paragrafi minn 8 sa 31 ta' dan l-Artikolu għandhom japplikaw għat-talbiet magħmula skont dan l-Artikolu jekk l-Istati Partijiet inkwistjoni ma jkunux marbuta bi trattat dwar l-assistenza legali reċiproka. Jekk dawk l-Istati Partijiet ikunu marbuta b'tali trattat, għandhom japplikaw id-dispożizzjonijiet korrispondenti ta' dak it-trattat, sakemm l-Istati Partijiet ma jaqblux li japplikaw il-paragrafi minn 8 sa 31 ta' dan l-Artikolu minflokhom. L-Istati Partijiet huma mhegga bil-qawwa biex japplikaw id-dispożizzjonijiet ta' dawk il-paragrafi jekk jiffacilitaw il-kooperazzjoni.

8. L-Istati Partijiet jistgħu jirrifjutaw li jagħtu assistenza skont dan l-Artikolu abbażi tan-nuqqas ta' kriminalità doppja. Madankollu, l-Istat Parti rikjest jista', meta jqis li huwa xieraq, jipprovdi assistenza, sal-punt li jiddeċiedi hu fid-diskrezzjoni tiegħu, irrISPettivament minn jekk l-imġiba tikkostitwix reat skont il-liġi domestika tal-Istat Parti rikjest. L-assistenza tista' tiġi rrifjutata meta t-talbiet jinvolvu kwistjonijiet ta' natura *de minimis* jew kwistjonijiet li għalihom il-kooperazzjoni jew l-assistenza mitluba tkun disponibbli skont dispożizzjonijiet oħrajn ta' din il-Konvenzjoni.

9. Persuna li tkun qed tinzamm f'detenzjoni jew li tkun qed tiskonta sentenza fit-territorju ta' Stat Parti wiehed u li l-preżenza tagħha fi Stat Parti ieħor tintalab għal finijiet ta' identifikazzjoni, xhieda jew inkella biex tipprovdi assistenza biex tinkiseb evidenza għal investigazzjonijiet, prosekuzzjonijiet jew proċedimenti ġudizzjarji b'rabta ma' reati stabbiliti f'konformità ma' din il-Konvenzjoni tista' tiġi ttrasferita jekk jiġu ssodisfati l-kundizzjonijiet li ġejjin:

- (a) Il-persuna tagħti kunsens infurmat liberament;
- (b) L-awtoritajiet kompetenti taż-żewġ Stati Partijiet jaqblu, soġġetti għal tali kundizzjonijiet li dawk l-Istati Partijiet jistgħu jqisu xierqa.

10. Għall-finijiet tal-paragrafu 9 ta' dan l-Artikolu:

- (a) L-Istat Parti li lejh tiġi ttrasferita l-persuna għandu jkollu l-awtorità u l-obbligu li jzomm il-persuna ttrasferita f'kustodja, sakemm ma jintalabx jew ma jkunx awtorizzat mod ieħor mill-Istat Parti li minnu tkun ġiet ittrasferita l-persuna;
- (b) L-Istat Parti li lejh tiġi ttrasferita l-persuna għandu, mingħajr dewmien, jimplimenta l-obbligu tiegħu li jirritorna l-persuna fil-kustodja tal-Istat Parti li minnu tkun ġiet ittrasferita l-persuna kif miftiehem minn qabel, jew kif miftiehem mod ieħor, mill-awtoritajiet kompetenti taż-żewġ Stati Partijiet;
- (c) L-Istat Parti li lejh tiġi ttrasferita l-persuna ma għandux jirrikjedi li l-Istat Parti li minnu tkun ġiet ittrasferita l-persuna jibda proċedimenti ta' estradizzjoni għar-ritorn tal-persuna;
- (d) Il-persuna ttrasferita għandha tirċievi kreditu għan-notifika tas-sentenza li tkun qed tiġi skontata fl-Istat li minnu tkun ġiet ittrasferita l-persuna għaž-żmien li qattgħet fil-kustodja tal-Istat Parti li lejh tkun ġiet ittrasferita l-persuna.

11. Sakemm l-Istat Parti li minnu għandha tiġi ttrasferita persuna f'konformità mal-paragrafi 9 u 10 ta' dan l-Artikolu ma jaqbilx hekk, dik il-persuna, irrispettivament min-nazzjonalità tal-persuna, ma għandhiex tiġi mharrka, miżmuma f'detenzjoni, ikkastigata jew soġġetta għal xi restrizzjoni oħra tal-libertà fit-territorju tal-Istat li lejha tiġi ttrasferita dik il-persuna fir-rigward ta' atti, ommissjonijiet jew kundanni qabel it-tluq tal-persuna mit-territorju tal-Istat li minnu tkun ġiet ittrasferita l-persuna.
12. (a) Kull Stat Parti għandu jinnomina awtorità jew awtoritajiet ċentrali li għandu jkollhom ir-responsabbiltà u s-setgħa li jirċievu talbiet għal assistenza legali reċiproka u li jeżegwixxuhom jew jibagħtuhom lill-awtoritajiet kompetenti għall-eżekuzzjoni. Meta Stat Parti jkollu reġjun jew territorju speċjali b'sistema separata ta' assistenza legali reċiproka, dan jista' jinnomina awtorità ċentrali distinta li għandu jkollha l-istess funzjoni għal dak ir-reġjun jew it-territorju;
- (b) L-awtoritajiet ċentrali għandhom jiżguraw l-eżekuzzjoni jew it-trażmissjoni mgħaġġla u xierqa tat-talbiet li jkunu waslu. Meta l-awtorità ċentrali tibgħat it-talba lil awtorità kompetenti għall-eżekuzzjoni, hija għandha tinkoraġġixxi l-eżekuzzjoni mgħaġġla u xierqa tat-talba mill-awtorità kompetenti;
- (c) Is-Segretarju Ġenerali tan-Nazzjonijiet Uniti għandu jiġi nnotifikat bl-awtorità ċentrali nnominata għal dan l-iskop fil-mument li kull Stat Parti jiddepożita l-istrument tiegħu ta' ratifika, aċċettazzjoni jew approvazzjoni ta' din il-Konvenzjoni jew l-adeżjoni magħha, u għandu jistabbilixxi u jzomm aġġornat registru tal-awtoritajiet ċentrali nnominati mill-Istati Partijiet. Kull Stat Parti għandu jiżgura li d-dettalji miżmuma fir-registru jkunu korretti f'kull hin;

(d) It-talbiet għal assistenza legali reċiproka u kwalunkwe komunikazzjoni relatata magħhom għandhom jintbagħtu lill-awtoritajiet ċentrali nnominati mill-Istati Partijiet. Dan ir-rekwiżit għandu jkun mingħajr preġudizzju għad-dritt ta' Stat Parti li jirrikjedi li tali talbiet u komunikazzjonijiet jiġu indirizzati lilu permezz ta' mezzi diplomatiċi u, f'ċirkostanzi urġenti, meta l-Istati Partijiet jaqblu hekk, permezz tal-Organizzazzjoni Internazzjonali tal-Pulizija Kriminali, jekk possibbli.

13. It-talbiet għandhom isiru bil-miktub jew, fejn possibbli, bi kwalunkwe mezz li kapaċi jipproduċi rekord bil-miktub, b'lingwa aċċettabbli għall-Istat Parti rikjest, taħt kundizzjonijiet li jippermettu lil dak l-Istat Parti jistabbilixxi l-awtenticità. Is-Segretarju Ġenerali tan-Nazzjonijiet Uniti għandu jiġi nnotifikat bil-lingwa jew lingwi aċċettabbli għal kull Stat Parti fil-mument li jiddepożita l-istrument tiegħu ta' atifika, aċċettazzjoni jew approvazzjoni ta' din il-Konvenzjoni jew l-adeżjoni magħha. F'ċirkostanzi urġenti, u fejn maqbul mill-Istati Partijiet, it-talbiet jistgħu jsiru bil-fomm, iżda għandhom jiġu kkonfermati bil-miktub mingħajr dewmien.

14. Fejn ma jkunux ipprojbati mil-ligijiet rispettivi tagħhom, l-awtoritajiet ċentrali tal-Istati Partijiet huma mhegga jibagħtu u jirċievu talbiet għal assistenza legali reċiproka, u komunikazzjonijiet relatati magħhom, kif ukoll evidenza, f'forma elettronika taħt kundizzjonijiet li jippermettu lill-Istat Parti rikjest jistabbilixxi l-awtenticità u jiżgura s-sigurtà tal-komunikazzjonijiet.

15. Talba għal assistenza legali reċiproka għandha tinkludi:

(a) L-identità tal-awtorità li tagħmel it-talba;

(b) Is-suġġett u n-natura tal-investigazzjoni, tal-prosekuzzjoni jew tal-proċediment ġudizzjarju li magħhom hija relatata t-talba, u l-isem u l-funzjonijiet tal-awtorità li twettaq l-investigazzjoni, il-prosekuzzjoni jew il-proċediment ġudizzjarju;

- (c) Sommarju tal-fatti rilevanti, hlief b'rabta mat-talbiet għall-fini ta' konsenja ta' dokumenti għudizzjarji;
- (d) Deskrizzjoni tal-assistenza mitluba u dettalji ta' kwalunkwe proċedura partikolari li l-Istat Parti rikjedenti jixtieq li tiġi segwita;
- (e) Fejn possibbli u xieraq, l-identità, il-post u n-nazzjonalità ta' kwalunkwe persuna kkonċernata, kif ukoll il-pajjiż tal-orijini, id-deskrizzjoni u l-post ta' kwalunkwe oġġett jew kont ikkonċernat;
- (f) Fejn applikabbli, il-perjodu ta' żmien li għalih qed tintalab l-evidenza, l-informazzjoni jew assistenza oħra; u
- (g) L-iskop li għalih qed tintalab l-evidenza, l-informazzjoni jew assistenza oħra.

16. L-Istat Parti rikjest jista' jitlob informazzjoni addizzjonali meta din tidher neċessarja għall-eżekuzzjoni tat-talba f'konformità mal-liġi domestika tiegħu jew meta tista' tiffaċilita tali eżekuzzjoni.

17. Talba għandha tiġi eżegwita f'konformità mal-liġi domestika tal-Istat Parti rikjest u, sa fejn ma tmurx kontra l-liġi domestika tal-Istat Parti rikjest u fejn possibbli, f'konformità mal-proċeduri speċifiki fit-talba.

18. Kull meta possibbli u konsistenti mal-prinċipji fundamentali tal-liġi domestika, meta individwu jkun fit-territorju ta' Stat Parti u jkun irid jinstema' bħala xhud, vittma jew espert mill-awtoritajiet ġudizzjarji ta' Stat Parti ieħor, l-ewwel Stat Parti jista', fuq talba tal-ieħor, jippermetti li s-seduta ssir permezz ta' vidjokonferenza jekk ma jkunx possibbli jew mixtieq li l-individwu inkwistjoni jidher personalment fit-territorju tal-Istat Parti rikjendenti. L-Istati Partijiet jistgħu jaqblu li s-seduta għandha titmexxa minn awtorità ġudizzjarja tal-Istat Parti rikjendenti u li matulha tattendi awtorità ġudizzjarja tal-Istat Parti rikjest. Jekk l-Istat Parti rikjest ma jkollux aċċess għall-mezzi tekniċi meħtieġa biex issir vidjokonferenza, tali mezzi jistgħu jiġu pprovduti mill-Istat Parti rikjendenti, bi ftehim reċiproku.

19. L-Istat Parti rikjendenti ma għandux jibgħat jew juża informazzjoni jew evidenza pprovduta mill-Istat Parti rikjest għal investigazzjonijiet, prosekuzzjonijiet jew proċedimenti ġudizzjarji minbarra dawk iddikjarati fit-talba mingħajr il-kunsens minn qabel tal-Istat Parti rikjest. F'dan il-paragrafu ma hemm xejn li għandu jimpedixxi lill-Istat Parti milli jiddivulga fil-proċedimenti tiegħu informazzjoni jew evidenza li teżonera lil persuna akkużata. Fil-każ tal-aħħar, l-Istat Parti rikjendenti għandu jinnotifika lill-Istat Parti rikjest qabel ma ssir id-divulgazzjoni u, jekk jintalab hekk, jikkonsulta mal-Istat Parti rikjest. Jekk, f'każ eċċezzjonali, ma jkunx possibbli li jingħata avviz minn qabel, l-Istat Parti rikjendenti għandu jinforma lill-Istat Parti rikjest dwar id-divulgazzjoni mingħajr dewmien.

20. L-Istat Parti rikjendenti jista' jirrikjedi li l-Istat Parti rikjest iżomm kunfidenzjali l-fatti u s-sustanza tat-talba, ħlief sa fejn ikun meħtieġ għall-eżekuzzjoni tat-talba. Jekk l-Istat Parti rikjest ma jkunx jista' jikkonforma mar-rekwizit tal-kunfidenzjalità, huwa għandu jinforma minnufih lill-Istat Parti rikjendenti.

21. L-assistenza legali reċiproka tista' tigi rrifjutata:

- (a) Jekk it-talba ma ssirx f'konformità mad-dispożizzjonijiet ta' dan l-Artikolu;
- (b) Jekk l-Istat Parti rikjest iqis li l-eżekuzzjoni tat-talba x'aktarx tippreġudika s-sovranià, is-sigurtà, l-ordni pubbliku jew interessi essenzjali oħrajn tiegħu;
- (c) Jekk l-awtoritajiet tal-Istat Parti rikjest ikunu pprojbiti mil-liġi domestika tiegħu milli jwettqu l-azzjoni mitluba fir-rigward ta' kwalunkwe reat simili, kieku kienu soġġetti għal investigazzjoni, prosekuzzjoni jew proċedimenti ġudizzjarji taħt il-ġurisdizzjoni tagħhom stess;
- (d) Jekk tkun tmur kontra s-sistema legali tal-Istat Parti rikjest relatata mal-assistenza legali reċiproka sabiex it-talba tintlaqa'.

22. F'din il-Konvenzjoni ma hemm xejn li għandu jiġi interpretat bħala li jimponi obbligu li tingħata assistenza legali reċiproka jekk l-Istat Parti rikjest ikollu raġunijiet sostanzjali biex jemmen li t-talba saret għall-fini ta' prosekuzzjoni jew piena ta' persuna minhabba s-sess, ir-razza, il-lingwa, ir-religjon, in-nazzjonalità, l-orijini etnika jew l-opinjoni politiki ta' dik il-persuna, jew li l-konformità mat-talba tikkawża preġudizzju għall-pożizzjoni ta' dik il-persuna għal kwalunkwe waħda minn dawn ir-raġunijiet.

23. L-Istati Partijiet ma jistgħux jirrifjutaw talba għal assistenza legali reċiproka għar-raġuni biss li r-reat jitqies ukoll li jinvolvi kwistjonijiet fiskali.

24. L-Istati Partijiet ma għandhomx jirrifjutaw li jagħtu assistenza legali reċiproka skont dan l-Artikolu abbażi ta' segretezza bankarja.

25. Għandhom jingħataw ir-raġunijiet għal kwalunkwe rifjut ta' assistenza legali reċiproka.

26. L-Istat Parti rikjest għandu jeżegwixxi t-talba għal assistenza legali reċiproka malajr kemm jista' jkun u jqijs bis-sħiħ kemm jista' jkun kwalunkwe skadenza ssuġġerita mill-Istat Parti rikjedenti u li għaliha jingħataw raġunijiet, preferibbilment fit-talba. L-Istat Parti rikjest għandu jirrispondi għal talbiet raġonevoli mill-Istat Parti rikjedenti dwar l-istatus tat-talba u l-progress fl-immaniġġar tagħha. L-Istat Parti rikjedenti għandu jinforma minnufih lill-Istat Parti rikjest meta l-assistenza mitluba ma tibqax meħtieġa.

27. L-assistenza legali reċiproka tista' tigi posposta mill-Istat Parti rikjest għar-raġuni li tinterferixxi ma' investigazzjoni, prosekuzzjoni jew proċediment ġudizzjarju li jkunu għaddejjin.

28. Qabel ma jirrifjuta talba skont il-paragrafu 21 ta' dan l-Artikolu jew qabel ma jipposponi l-eżekuzzjoni tagħha skont il-paragrafu 27 ta' dan l-Artikolu, l-Istat Parti rikjest għandu jikkonsulta mal-Istat Parti rikjedenti biex jikkunsidra jekk l-assistenza tistax tingħata soġġetta għal tali termini u kundizzjonijiet skont kif iqijs li huwa neċessarju. Jekk l-Istat Parti rikjedenti jaċċetta l-assistenza soġġetta għal dawk il-kundizzjonijiet, huwa għandu jikkonforma mal-kundizzjonijiet.

29. Mingħajr preġudizzju għall-applikazzjoni tal-paragrafu 11 ta' dan l-Artikolu, xhud, espert jew persuna oħra li, fuq talba tal-Istat Parti rikjedenti, jagħtu l-kunsens tagħhom li jagħtu xhieda fi proċediment jew li jassistu f'investigazzjoni, prosekuzzjoni jew proċediment ġudizzjarju fit-territorju tal-Istat Parti rikjedenti ma għandhomx jiġu mharrka, miżmuma f'detenzjoni, ikkastigati jew soġġetti għal kwalunkwe restrizzjoni oħra tal-libertà tal-persuna f'dak it-territorju fir-rigward ta' atti, ommissjonijiet jew kundanni qabel it-tluq tal-persuna mit-territorju tal-Istat Parti rikjest. Tali mgħiba sikura għandha tieqaf meta x-xhud, l-espert jew persuna oħra li kellhom, għal perjodu ta' 15-il jum konsekuttiv jew għal kwalunkwe perjodu miftiehem mill-Istati Partijiet mid-data li fiha l-persuna tkun giet infurmata uffiċjalment li l-preżenza tal-persuna ma tkunx għadha meħtieġa mill-awtoritajiet ġudizzjarji, opportunità li jitilqu, madankollu ikunu baqgħu volontarjament fit-territorju tal-Istat Parti rikjedenti jew, wara li jkunu telqu minnu, ikunu rritornaw minn jeddhom.

30. Il-kostijiet ordinarji tal-eżekuzzjoni ta' talba għandhom jithallsu mill-Istat Parti rikjest, sakemm ma jkunx miftiehem mod ieħor mill-Istati Partijiet ikkonċernati. Jekk huma jew se jkunu mehtieġa spejjeż ta' natura sostanzjali jew straordinarja sabiex tiġi ssodisfata t-talba, l-Istati Partijiet għandhom jikkonsultaw lil xulxin biex jiddeterminaw it-termini u l-kundizzjonijiet li taħthom se tiġi eżegwita t-talba, kif ukoll il-mod kif għandhom jithallsu l-kostijiet.

31. L-Istat Parti rikjest:

- (a) Għandu jipprovdi lill-Istat Parti rikjedenti kopji ta' rekords, dokumenti jew informazzjoni tal-gvern fil-pussess tiegħu li skont il-liġi domestika tiegħu huma disponibbli għall-pubbliku generali;
- (b) Jista', fid-diskrezzjoni tiegħu, jipprovdi lill-Istat Parti rikjedenti, kompletament, parzjalment jew sogġett għal tali kundizzjonijiet li jqis xierqa, kopji ta' kwalunkwe rekord, dokument jew informazzjoni tal-gvern fil-pussess tiegħu, li skont il-liġi domestika tiegħu ma humiex disponibbli għall-pubbliku generali.

32. L-Istati Partijiet għandhom jikkunsidraw, kif jista' jkun mehtieġ, il-possibbiltà li jikkonkludu ftehimiet jew arrangamenti bilaterali jew multilaterali li jservu l-iskopijiet tad-dispożizzjonijiet ta' dan l-Artikolu, jagħtuhom effett prattiku jew isahhuhom.

## ARTIKOLU 41

### Network 24/7

1. Kull Stat Parti għandu jahtar punt ta' kuntatt disponibbli 24 siegħa kuljum, 7 ijiem fil-gimgha, sabiex jiżgura l-għoti ta' assistenza immedjata għall-fini ta' investigazzjonijiet kriminali, prosekuzzjonijiet jew proċedimenti ġudizzjarji speċifiċi dwar reati stabbiliti f'konformità ma' din il-Konvenzjoni, jew għall-ġbir, il-kisba u l-preservazzjoni ta' evidenza f'forma elettronika għall-finijiet tal-paragrafu 3 ta' dan l-Artikolu u b'rabta mar-reati stabbiliti f'konformità ma' din il-Konvenzjoni, kif ukoll ma' kriminalità serja.
2. Is-Segretarju Ġenerali tan-Nazzjonijiet Uniti għandu jiġi nnotifikat b'tali punt ta' kuntatt u jżomm reġistru aġġornat tal-punti ta' kuntatt mahtura għall-finijiet ta' dan l-Artikolu u għandu jiċċirkola kull sena lill-Istati Partijiet il-lista aġġornata tal-punti ta' kuntatt.
3. ali assistenza għandha tinkludi l-iffaċilitar jew, jekk permess mil-liġi u l-prattika domestika tal-Istat Parti rikjest, it-twettiq dirett tal-miżuri li ġejjin:
  - (a) L-għoti ta' pariri tekniċi;
  - (b) Il-preservazzjoni ta' data elettronika maħżuna skont l-Artikoli 42 u 43 ta' din il-Konvenzjoni, inkluża, kif xieraq, informazzjoni dwar il-post fejn ikun jinsab il-fornitur ta' servizzi, jekk dan ikun magħruf mill-Istat Parti rikjest, sabiex isservi ta' għajjnuna għall-Istat Parti rikjedenti meta jiġi biex jagħmel talba;
  - (c) Il-ġbir ta' evidenza u l-għoti ta' informazzjoni legali;
  - (d) Il-lokalizzazzjoni ta' persuni suspettati; jew

(e) Il-forniment ta' data elettronika biex tiġi evitata emergenza.

4. Punt ta' kuntatt ta' Stat Parti għandu jkollu l-kapaċità li jwettaq komunikazzjonijiet mal-punt ta' kuntatt ta' Stat Parti ieħor fuq bażi mgħaġġla. Jekk il-punt ta' kuntatt mahtur minn Stat Parti ma jkunx parti mill-awtorità jew l-awtoritajiet ta' dak l-Istat Parti responsabbli għall-assistenza legali reċiproka jew għall-estradizzjoni, il-punt ta' kuntatt għandu jiżgura li jkun jista' jikkoordina ma' dik l-awtorità jew dawk l-awtoritajiet fuq bażi mgħaġġla.

5. Kull Stat Parti għandu jiżgura li jkun hemm persunal imħarreg u mghammar disponibbli biex jiżgura t-tħaddim tan-network 24/7.

6. L-Istati Partijiet jistgħu jużaw u jsaħħu wkoll in-networks awtorizzati eżistenti ta' punti ta' kuntatt, fejn applikabbli, u fil-limiti tal-ligijiet domestiċi tagħhom, inklużi n-networks 24/7 għall-kriminalità relatata mal-kompjuter tal-Organizzazzjoni Internazzjonali tal-Pulizija Kriminali għal kooperazzjoni fil-pront bejn il-pulizija u metodi oħrajn ta' kooperazzjoni fl-iskambju ta' informazzjoni.

## **ARTIKOLU 42**

### **Kooperazzjoni internazzjonali**

#### **għall-fini ta' preservazzjoni mgħaġġla tad-data elettronika maħżuna**

1. Stat Parti jista' jitlob lil Stat Parti ieħor biex jordna jew inkella jikseb, f'konformità mal-Artikolu 25 ta' din il-Konvenzjoni, il-preservazzjoni rapida tad-data elettronika maħżuna permezz ta' sistema tat-teknoloġija tal-informazzjoni u tal-komunikazzjoni li tinsab fit-territorju ta' dak l-Istat Parti l-ieħor, u li fir-rigward tagħha l-Istat Parti rikjedenti jkun biġsiebu jissottometti talba għal assistenza legali reċiproka fit-tfittxija jew aċċess simili, sekwestru jew kisba simili, jew divulgazzjoni tad-data elettronika.

2. L-Istat Parti rikjedenti jista' juża n-network 24/7 previst fl-Artikolu 41 ta' din il-Konvenzjoni biex ifittex informazzjoni dwar il-post tad-data elettronika maħżuna permezz ta' sistema tat-teknoloġija tal-informazzjoni u tal-komunikazzjoni u, kif xieraq, informazzjoni dwar il-post fejn jinsab il-fornitur ta' servizzi.

3. Talba għall-preservazzjoni magħmula skont il-paragrafu 1 ta' dan l-Artikolu għandha tispeċifika:

- (a) L-awtorità li tkun qed tfittex il-preservazzjoni;
- (b) Ir-reat li huwa s-suġġett ta' investigazzjoni kriminali, prosekuzzjoni jew proċediment ġudizzjarju u sommarju qasir tal-fatti relatati;
- (c) Id-data elettronika maħżuna li għandha tiġi ppreservata u r-relazzjoni tagħha mar-reat;
- (d) Kwalunkwe informazzjoni disponibbli li tidentifika l-kustodju tad-data elettronika maħżuna jew il-post fejn tkun tinsab is-sistema tat-teknoloġija tal-informazzjoni u tal-komunikazzjoni;
- (e) In-neċessità tal-preservazzjoni;
- (f) Li l-Istat Parti rikjedenti jkollu l-intenzjoni li jissottometti talba għal assistenza legali reċiproka fit-tfittxija jew aċċess simili, sekwestru jew kisba simili, jew divulgazzjoni tad-data elettronika maħżuna;
- (g) Kif xieraq, il-htieġa li t-talba għall-preservazzjoni tinzamm kunfidenzjali u li l-utent ma jiġix innotifikat.

4. Malli jirċievi t-talba minghand Stat Parti iehor, l-Istat Parti rikjest għandu jiehu l-miżuri xierqa kollha biex jippreserva malajr id-data elettronika speċifikata f'konformità mal-liġi domestika tiegħu. Għall-finijiet ta' rispons għal talba, il-kriminalità doppja ma għandhiex tkun mehtieġa bħala kundizzjoni biex tiġi pprovduta tali preservazzjoni.
5. Stat Parti li jirrikjedi l-kriminalità doppja bħala kundizzjoni biex jirrispondi għal talba għal assistenza legali reċiproka fit-tfittxija jew aċċess simili, sekwestru jew kisba simili, jew divulgazzjoni tad-data elettronika maħzuna jista', fir-rigward ta' reati għajr dawk stabbiliti f'konformità ma' din il-Konvenzjoni, jirrizerva d-dritt li jirrifjuta t-talba għall-preservazzjoni skont dan l-Artikolu f'kazijiet fejn ikollu raġunijiet biex jemmen li, fil-ħin tad-divulgazzjoni, il-kundizzjoni tal-kriminalità doppja ma setgħetx tiġi ssodisfata.
6. Barra minn hekk, talba għall-preservazzjoni tista' tiġi rrifjutata biss abbażi tar-raġunijiet li jinsabu fl-Artikolu 40, il-paragrafu 21(b) u (c) u l-paragrafu 22, ta' din il-Konvenzjoni.
7. Meta l-Istat Parti rikjest jemmen li l-preservazzjoni mhux se tiżgura d-disponibbiltà futura tad-data jew se thedded il-kunfidenzjalità tal-investigazzjoni tal-Istat Parti rikjedenti jew inkella tippregudikaha, huwa għandu jinforma minnufih b'dan lill-Istat Parti rikjedenti, li mbagħad għandu jiddetermina jekk it-talba għandhiex xorta tiġi eżegwita.
8. Kwalunkwe preservazzjoni li ssir b'reazzjoni għal talba magħmula skont il-paragrafu 1 ta' dan l-Artikolu għandha tkun għal perjodu ta' mhux inqas minn 60 jum, sabiex l-Istat Parti rikjedenti jkun jista' jissottometti talba għat-tfittxija jew aċċess simili, sekwestru jew kisba simili, jew divulgazzjoni tad-data. Wara li tasal tali talba, id-data għandha tkompli tiġi ppreservata sakemm tittiehed deċiżjoni dwar dik it-talba.

9. Qabel l-iskadenza tal-perjodu ta' preservazzjoni fil-paragrafu 8 ta' dan l-Artikolu, l-Istat Parti rikjedenti jista' jitlob estensjoni tal-perjodu ta' preservazzjoni.

## **ARTIKOLU 43**

### **Kooperazzjoni internazzjonali għall-fini ta' divulgazzjoni mghaġġla tad-data dwar it-traffiku ppreservata**

1. Meta, waqt l-eżekuzzjoni ta' talba magħmula skont l-Artikolu 42 ta' din il-Konvenzjoni biex tiġi ppreservata d-data dwar it-traffiku li tikkonċerna komunikazzjoni speċifika, l-Istat Parti rikjest jiskopri li fornitur ta' servizzi fi Stat Parti ieħor kien involut fit-trażmissjoni tal-komunikazzjoni, l-Istat Parti rikjest għandu jiddivulga malajr lill-Istat Parti rikjedenti ammont suffiċjenti ta' data dwar it-traffiku biex jidentifika dak il-fornitur ta' servizzi u l-mogħdija li minnha tkun giet trażmessa l-komunikazzjoni.
2. Id-divulgazzjoni tad-data dwar it-traffiku skont il-paragrafu 1 ta' dan l-Artikolu tista' tiġi rrifjutata biss abbażi tar-raġunijiet li jinsabu fl-Artikolu 40, il-paragrafu 21(b) u (c) u l-paragrafu 22, ta' din il-Konvenzjoni.

## **ARTIKOLU 44**

### **Assistenza legali reċiproka fl-aċċess għad-data elettronika maħżuna**

1. Stat Parti jista' jitlob lil Stat Parti ieħor biex ifittex jew jaċċessa b'mod simili, jissekwestra jew jikseb b'mod simili, u jiddivulga d-data elettronika maħżuna permezz ta' sistema tat-teknoloġija tal-informazzjoni u tal-komunikazzjoni li tinsab fit-territorju tal-Istat Parti rikjest, inkluża data elettronika li tkun giet ippreservata skont l-Artikolu 42 ta' din il-Konvenzjoni.

2. L-Istat Parti rikjest għandu jirrispondi għat-talba permezz tal-applikazzjoni tal-istrumenti u l-ligijiet internazzjonali rilevanti msemija fl-Artikolu 35 ta' din il-Konvenzjoni, u f'konformità ma' dispożizzjonijiet rilevanti oħrajn ta' dan il-kapitolu.
3. It-talba għandha tiġi mwiegħa fuq bażi mgħaġġla meta:
  - (a) Ikun hemm raġunijiet biex jitwemmen li d-data rilevanti hija partikolarment vulnerabbli għal telf jew modifika; jew
  - (b) L-istrumenti u l-ligijiet imsemmija fil-paragrafu 2 ta' dan l-Artikolu jipprevedu kooperazzjoni mgħaġġla b'mod ieħor.

## **ARTIKOLU 45**

### **Assistenza legali reċiproka fil-ġbir f'hin reali tad-data dwar it-traffiku**

1. L-Istati Partijiet għandhom jagħmlu hilitom biex jipprovdu assistenza legali reċiproka lil xulxin fil-ġbir f'hin reali ta' data dwar it-traffiku assoċjata ma' komunikazzjonijiet speċifikati fit-territorju tagħhom trazzmessi permezz ta' sistema tat-teknoloġija tal-informazzjoni u tal-komunikazzjoni. Soġgetta għad-dispożizzjonijiet tal-paragrafu 2 ta' dan l-Artikolu, tali assistenza għandha tkun regolata mill-kundizzjonijiet u l-proċeduri previsti skont il-ligi domestika.
2. Kull Stat Parti għandu jagħmel hiltu biex jipprovdi tali assistenza mill-inqas fir-rigward ta' reati kriminali li għalihom il-ġbir f'hin reali tad-data dwar it-traffiku jkun disponibbli f'każ domestiku simili.

3. Talba magħmula f'konformità mal-paragrafu 1 ta' dan l-Artikolu għandha tispeċifika:
- (a) L-isem tal-awtorità rikjedenti;
  - (b) Sommarju tal-fatti ewlenin u n-natura tal-investigazzjoni, tal-prosekuzzjoni jew tal-proċediment ġudizzjarju li magħhom hija relatata t-talba;
  - (c) Id-data elettronika li b'rabta magħha jkun meħtieġ il-ġbir tad-data dwar it-traffiku u r-relazzjoni tagħha mar-reat;
  - (d) Kwalunkwe data disponibbli li tidentifika s-sid jew l-utent tad-data jew il-post fejn tkun tinsab is-sistema tat-teknoloġija tal-informazzjoni u tal-komunikazzjoni;
  - (e) Ġustifikazzjoni għall-ħtieġa li tingabar id-data dwar it-traffiku;
  - (f) Il-perjodu li għalih għandha tingabar id-data dwar it-traffiku u ġustifikazzjoni korrispondenti tad-durata tiegħu.

## **ARTIKOLU 46**

### **Assistenza legali reċiproka fl-interċettazzjoni tad-data dwar il-kontenut**

L-Istati Partijiet għandhom jagħmlu hilitom biex jipprovdu assistenza legali reċiproka lil xulxin fil-ġbir jew ir-registrazzjoni f'hin reali tad-data dwar il-kontenut ta' komunikazzjonijiet speċifikati trażmessi permezz ta' sistema tat-teknoloġija tal-informazzjoni u tal-komunikazzjoni, sa fejn ikun permess skont it-trattati applikabbli għalihom jew skont il-liġijiet domestiċi tagħhom.

## ARTIKOLU 47

### Kooperazzjoni fl-infurzar tal-liġi

1. L-Istati Partijiet għandhom jikkooperaw mill-qrib ma' xulxin, b'mod konsistenti mas-sistemi legali u amministrattivi domestiċi rispettivi tagħhom, biex isahhu l-effettività tal-azzjoni ta' infurzar tal-liġi biex jiġu miġġielda r-reati stabbiliti f'konformità ma' din il-Konvenzjoni. L-Istati Partijiet għandhom, b'mod partikolari, jieħdu miżuri effettivi:

- (a) Biex isahhu u, fejn meħtieġ, jistabbilixxu mezzi ta' komunikazzjoni bejn l-awtoritajiet, l-aġenziji u s-servizzi kompetenti tagħhom, filwaqt li jqisu l-mezzi eżistenti, inklużi dawk tal-Organizzazzjoni Internazzjonali tal-Pulizija Kriminali, sabiex jiffaċilitaw l-iskambju sigur u rapidu ta' informazzjoni dwar l-aspetti kollha tar-reati stabbiliti f'konformità ma' din il-Konvenzjoni, inklużi, jekk l-Istati Partijiet ikkonċernati jqisu li jkun xieraq, rabtiet ma' attivitajiet kriminali oħrajn;
- (b) Biex jikkooperaw ma' Stati Partijiet oħrajn fit-twettiq ta' inkjesti fir-rigward ta' reati stabbiliti f'konformità ma' din il-Konvenzjoni dwar:
  - (i) L-identità ta' persuni suspettati li huma involuti f'tali reati, il-post fejn jinsabu u l-attivitajiet tagħhom, jew il-post fejn jinsabu persuni oħrajn ikkonċernati;
  - (ii) Il-moviment tar-rikavat minn attività kriminali jew proprjetà derivata mit-twettiq ta' tali reati;
  - (iii) Il-moviment ta' proprjetà, tagħmir jew strumenti oħrajn użati jew maħsuba biex jintużaw fit-twettiq ta' tali reati;

- (c) Biex jipprovdu, fejn xieraq, l-elementi jew id-data meħtieġa għal skopijiet analitiċi jew investigattivi;
- (d) Biex jiskambjaw, fejn xieraq, informazzjoni ma' Stati Partijiet oħrajn dwar mezzi u metodi speċifiċi użati biex jitwettqu r-reati stabbiliti f'konformità ma' din il-Konvenzjoni, inkluż l-użu ta' identitajiet foloz, dokumenti ffalsifikati, mibdula jew foloz u mezzi oħrajn ta' ħabi ta' attivitajiet, kif ukoll tattiki, tekniki u proċeduri ta' ċiberkriminalità;
- (e) Biex jiffaċilitaw koordinazzjoni effettiva bejn l-awtoritajiet, l-aġenziji u s-servizzi kompetenti tagħhom u jipromwovu l-iskambju ta' persunal u esperti oħrajn, inkluż, soġġett għal ftehimiet jew arrangamenti bilaterali bejn l-Istati Partijiet ikkonċernati, l-istazzjonar ta' uffiċjali ta' kollegament;
- (f) Biex jiskambjaw informazzjoni u jikkoordinaw miżuri amministrattivi u oħrajn meħuda, kif xieraq, għall-fini ta' identifikazzjoni bikrija tar-reati stabbiliti f'konformità ma' din il-Konvenzjoni.

2. Bil-ħsieb li jagħtu effett lil din il-Konvenzjoni, l-Istati Partijiet għandhom jikkunsidraw li jidhlu fi ftehimiet jew arrangamenti bilaterali jew multilaterali dwar kooperazzjoni diretta bejn l-aġenziji tal-infurzar tal-liġi tagħhom u, meta diġà jkun jeżistu tali ftehimiet jew arrangamenti, jemendawhom. Fin-nuqqas ta' tali ftehimiet jew arrangamenti bejn l-Istati Partijiet ikkonċernati, l-Istati Partijiet jistgħu jikkunsidraw din il-Konvenzjoni bħala l-bażi għal kooperazzjoni reċiproka fl-infurzar tal-liġi fir-rigward tar-reati stabbiliti f'konformità ma' din il-Konvenzjoni. Kull meta jkun xieraq, l-Istati Partijiet għandhom jagħmlu użu shiħ mill-ftehimiet jew mill-arrangamenti, inklużi organizzazzjonijiet reġjonali jew internazzjonali, biex isahħu l-kooperazzjoni bejn l-aġenziji tal-infurzar tal-liġi tagħhom.

## **ARTIKOLU 48**

### **Investigazzjonijiet kongunti**

L-Istati Partijiet għandhom jikkunsidraw li jikkonkludu ftehimiet jew arrangamenti bilaterali jew multilaterali li bihom, b'rabta mar-reati stabbiliti f'konformità ma' din il-Konvenzjoni li huma s-sugġett ta' investigazzjonijiet kriminali, prosekuzzjonijiet jew proċedimenti ġudizzjarji fi Stat wieħed jew aktar, l-awtoritajiet kompetenti kkonċernati jistgħu jistabbilixxu korpi investigattivi kongunti. Fin-nuqqas ta' tali ftehimiet jew arrangamenti, jistgħu jitwettqu investigazzjonijiet kongunti bi ftehim fuq bażi ta' każ b'każ. L-Istati Partijiet involuti għandhom jiżguraw li s-sovranità tal-Istat Parti li fit-territorju tiegħu għandhom isiru tali investigazzjonijiet tiġi rrispettata bis-shih.

## **ARTIKOLU 49**

### **Mekkaniżmi għall-irkupru tal-proprjetà permezz ta' kooperazzjoni internazzjonali fil-konfiska**

1. Kull Stat Parti, sabiex jipprovdi assistenza legali reċiproka skont l-Artikolu 50 ta' din il-Konvenzjoni fir-rigward ta' proprjetà miksuba permezz ta' jew involuta fit-twettiq ta' reat stabbilit f'konformità ma' din il-Konvenzjoni, għandu, f'konformità mal-liġi domestika tiegħu:
  - (a) Jieħu tali miżuri li jistgħu jkunu meħtieġa biex jippermetti lill-awtoritajiet kompetenti tiegħu jagħtu effett lil ordni ta' konfiska maħruġa minn qorti ta' Stat Parti ieħor;

- (b) Jiehu tali mizuri li jistgħu jkunu meħtieġa biex jippermetti lill-awtoritajiet kompetenti tiegħu, fejn ikollhom ġurisdizzjoni, jordnaw il-konfiska ta' tali proprjetà ta' oriġini barranija permezz ta' aġġudikazzjoni ta' reat ta' hasil tal-flus jew tali reat iehor li jista' jkun fil-ġurisdizzjoni tiegħu jew permezz ta' proċeduri oħrajn awtorizzati skont il-liġi domestika tiegħu; u
  - (c) Jikkunsidra li jiehu tali mizuri li jistgħu jkunu kif meħtieġa biex jippermetti l-konfiska ta' tali proprjetà mingħajr kundanna kriminali f'każijiet li fihom l-awtur tar-reat ma jkunx jista' jiġi mħarrek minhabba mewt, ħarba jew assenza jew f'każijiet xierqa oħrajn.
2. Kull Stat Parti, sabiex jipprovdi assistenza legali reċiproka fuq talba magħmula skont l-Artikolu 50, il-paragrafu 2, ta' din il-Konvenzjoni, għandu, f'konformità mal-liġi domestika tiegħu:
- (a) Jiehu tali mizuri li jistgħu jkunu meħtieġa biex jippermetti lill-awtoritajiet kompetenti tiegħu jiffriżaw jew jissekwestraw proprjetà fuq ordni ta' ffrizar jew sekwestru maħruġa minn qorti jew awtorità kompetenti ta' Stat Parti rikjedenti li tipprovdi bażi raġonevoli biex l-Istat Parti rikjest jemmen li hemm raġunijiet suffiċjenti biex jiehu tali azzjonijiet u li l-proprjetà eventwalment tkun soġġetta għal ordni ta' konfiska għall-finijiet tal-paragrafu 1(a) ta' dan l-Artikolu;
  - (b) Jiehu tali mizuri li jistgħu jkunu meħtieġa biex jippermetti lill-awtoritajiet kompetenti tiegħu jiffriżaw jew jissekwestraw proprjetà fuq talba li tipprovdi bażi raġonevoli biex l-Istat Parti rikjest jemmen li hemm raġunijiet suffiċjenti biex jiehu tali azzjonijiet u li l-proprjetà eventwalment tkun soġġetta għal ordni ta' konfiska għall-finijiet tal-paragrafu 1(a) ta' dan l-Artikolu; u
  - (c) Jikkunsidra li jiehu mizuri addizzjonali biex jippermetti lill-awtoritajiet kompetenti tiegħu jippreservaw proprjetà għal konfiska, bħal fuq il-bażi ta' arrest barrani jew akkuża kriminali relatati mal-akkwist ta' tali proprjetà.

## ARTIKOLU 50

### Kooperazzjoni internazzjonali għall-finijiet ta' konfiska

1. Stat Parti li jkun irċieva talba mingħand Stat Parti ieħor li jkollu ġurisdizzjoni fuq reat stabbilit f'konformità ma' din il-Konvenzjoni għall-konfiska ta' rikavat minn attività kriminali, proprjetà, tagħmir jew strumenti oħrajn imsemmija fl-Artikolu 31, il-paragrafu 1, ta' din il-Konvenzjoni li jinsabu fit-territorju tiegħu għandu, sa fejn ikun possibbli fis-sistema legali domestika tiegħu:

- (a) Jissottometti t-talba lill-awtoritajiet kompetenti tiegħu bil-għan li jikseb ordni ta' konfiska u, jekk tali ordni tingħata, jagħtiha effett; jew
- (b) Jissottometti lill-awtoritajiet kompetenti tiegħu, bil-ħsieb li jagħtiha effett sa fejn ikun mitlub, ordni ta' konfiska mahruġa minn qorti fit-territorju tal-Istat Parti rikjendenti f'konformità mal-Artikolu 31, il-paragrafu 1, ta' din il-Konvenzjoni sa fejn tkun relatata ma' rikavat minn attività kriminali, proprjetà, tagħmir jew strumenti oħrajn li jinsabu fit-territorju tal-Istat Parti rikjest.

2. Wara talba magħmula minn Stat Parti ieħor li jkollu ġurisdizzjoni fuq reat stabbilit f'konformità ma' din il-Konvenzjoni, l-Istat Parti rikjest għandu jieħu miżuri biex jidentifika, jittraċċa u jiffriża jew jissekwestra rikavat minn attività kriminali, proprjetà, tagħmir jew strumenti oħrajn imsemmija fl-Artikolu 31, il-paragrafu 1, ta' din il-Konvenzjoni għall-fini ta' konfiska eventwali li għandha tiġi ordnata jew mill-Istat Parti rikjendenti jew, skont talba skont il-paragrafu 1 ta' dan l-Artikolu, mill-Istat Parti rikjest.

3. Id-dispożizzjonijiet tal-Artikolu 40 ta' din il-Konvenzjoni huma applikabbli, *mutatis mutandis*, għal dan l-Artikolu. Minbarra l-informazzjoni speċifikata fl-Artikolu 40, il-paragrafu 15, ta' din il-Konvenzjoni, it-talbiet magħmula skont dan l-Artikolu għandu jkun fihom:
- (a) Fil-każ ta' talba li tappartjeni għall-paragrafu 1(a) ta' dan l-Artikolu, deskrezzjoni tal-proprjetà li għandha tigi kkonfiskata, inklużi, sa fejn ikun possibbli, il-post u, fejn rilevanti, il-valur stmat tal-proprjetà u dikjarazzjoni tal-fatti invokati mill-Istat Parti rikjedenti suffiċjenti biex l-Istat Parti rikjest ikun jista' jitlob l-ordni skont il-liġi domestika tiegħu;
  - (b) Fil-każ ta' talba li tappartjeni għall-paragrafu 1(b) ta' dan l-Artikolu, kopja legalment ammissibbli ta' ordni ta' konfiska li fuqha tkun ibbażata t-talba mahruġa mill-Istat Parti rikjedenti, dikjarazzjoni tal-fatti u l-informazzjoni dwar il-punt sa fejn tintalab l-eżekuzzjoni tal-ordni, dikjarazzjoni li tispeċifika l-miżuri meħuda mill-Istat Parti rikjedenti biex jipprovdi notifika adegwata lil partijiet terzi *bona fide* u biex jiżgura proċess dovut, u dikjarazzjoni li l-ordni ta' konfiska hija finali;
  - (c) Fil-każ ta' talba li tappartjeni għall-paragrafu 2 ta' dan l-Artikolu, dikjarazzjoni tal-fatti invokati mill-Istat Parti rikjedenti u deskrezzjoni tal-azzjonijiet mitluba u, fejn disponibbli, kopja legalment ammissibbli ta' ordni li fuqha tkun ibbażata t-talba.
4. Id-deċiżjonijiet jew l-azzjonijiet previsti fil-paragrafi 1 u 2 ta' dan l-Artikolu għandhom jittiehdu mill-Istat Parti rikjest f'konformità ma', u soġġetti għal, id-dispożizzjonijiet tal-liġi domestika tiegħu u r-regoli proċedurali tiegħu jew kwalunkwe trattat, ftehim jew arrangement bilaterali jew multilaterali li miegħu jista' jkun marbut b'rabta mal-Istat Parti rikjedenti.

5. Kull Stat Parti għandu jipprovdi kopji tal-liġijiet u r-regolamenti tiegħu li jagħtu effett lil dan l-Artikolu u ta' kwalunkwe bidla sussegwenti għal dawn il-liġijiet u r-regolamenti jew deskrizzjoni tagħhom lis-Segretarju Ġenerali tan-Nazzjonijiet Uniti.
6. Jekk Stat Parti jagħzel li jagħmel it-teħid tal-miżuri msemmija fil-paragrafi 1 u 2 ta' dan l-Artikolu kundizzjonali fuq l-eżistenza ta' trattat rilevanti, dak l-Istat Parti għandu jqis din il-Konvenzjoni bħala l-bażi tat-trattat meħtieġa u suffiċjenti.
7. Il-kooperazzjoni skont dan l-Artikolu tista' wkoll tiġi rrifjutata jew il-miżuri provviżorji jistgħu jitnehhew jekk l-Istat Parti rikjest ma jirċevix evidenza suffiċjenti u f'waqtha jew jekk il-proprjetà tkun ta' valur *de minimis*.
8. Qabel ma jneħhi kwalunkwe miżura provviżorja meħuda skont dan l-Artikolu, l-Istat Parti rikjest għandu, kull fejn ikun possibbli, jagħti lill-Istat Parti rikjedenti opportunità li jippreżenta r-raġunijiet tiegħu favur it-tkomplija tal-miżura.
9. Id-dispożizzjonijiet ta' dan l-Artikolu ma għandhomx jiġu interpretati bħala li jippreġudikaw id-drittijiet ta' partijiet terzi *bona fide*.
10. L-Istati Partijiet għandhom jikkunsidraw li jikkonkludu trattati, ftehimiet jew arrangamenti bilaterali jew multilaterali biex isaħħu l-effettività tal-kooperazzjoni internazzjonali mwettqa skont dan l-Artikolu.

## **ARTIKOLU 51**

### **Kooperazzjoni speċjali**

Mingħajr preġudizzju għal-liġi domestika tiegħu, kull Stat Parti għandu jagħmel hiltu biex jieħu miżuri li jippermettulu jibgħat, mingħajr preġudizzju għall-investigazzjonijiet kriminali, il-prosekuzzjonijiet jew il-proċedimenti ġudizzjarji tiegħu stess, informazzjoni dwar ir-rikavat minn reati stabbiliti f'konformità ma' din il-Konvenzjoni lil Stat Parti ieħor mingħajr talba minn qabel, meta jqis li d-divulgazzjoni ta' tali informazzjoni tista' tgħin lill-Istat Parti riċeventi jibda jew iwettaq investigazzjonijiet kriminali, prosekuzzjonijiet jew proċedimenti ġudizzjarji jew tista' twassal għal talba minn dak l-Istat Parti skont l-Artikolu 50 ta' din il-Konvenzjoni.

## **ARTIKOLU 52**

### **Ritorn u disponiment ta' rikavat minn attività kriminali jew proprjetà kkonfiskati**

1. Ir-rikavat minn attività kriminali jew il-proprjetà kkonfiskati minn Stat Parti skont l-Artikolu 31 jew 50 ta' din il-Konvenzjoni għandhom jinqerdu minn dak l-Istat Parti f'konformità mal-liġi domestika u l-proċeduri amministrattivi tiegħu.
2. Meta jaġixxu fuq talba magħmula minn Stat Parti ieħor f'konformità mal-Artikolu 50 ta' din il-Konvenzjoni, l-Istati Partijiet għandhom, sa fejn ikun permess mil-liġi domestika u jekk jintalbu jagħmlu dan, jagħtu prijorità lir-ritorn tar-rikavat minn attività kriminali jew tal-proprjetà kkonfiskati lill-Istat Parti rikjedenti sabiex ikun jista' jagħti kumpens lill-vittmi tal-attività kriminali jew jirritorna tali rikavat minn attività kriminali jew proprjetà lis-sidien legittimi preċedenti tagħhom.

3. Meta jaġixxi fuq talba magħmula minn Stat Parti iehor f'konformità mal-Artikoli 31 u 50 ta' din il-Konvenzjoni, Stat Parti jista', wara li tkun ingħatat kunsiderazzjoni xierqa lill-kumpens tal-vittmi, jagħti kunsiderazzjoni speċjali lill-konkluzjoni ta' ftehimiet jew arrangamenti dwar:

- (a) Il-kontribut tal-valur ta' tali rikavat minn attività kriminali jew proprjetà jew fondi derivati mill-bejgħ ta' tali rikavat minn attività kriminali jew proprjetà, jew parti minnhom, għall-kont deżinjat f'konformità mal-Artikolu 56, il-paragrafu 2(c), ta' din il-Konvenzjoni, u għal korpi intergovernattivi li jispeċjalizzaw fil-ġlieda kontra ċ-ċiberkriminalità;
- (b) Il-kondiviżjoni ma' Stati Partijiet oħrajn, fuq bażi regolari jew każ b'każ, ta' tali rikavat minn attività kriminali jew proprjetà, jew fondi derivati mill-bejgħ ta' tali rikavat minn attività kriminali jew proprjetà, f'konformità mal-liġi domestika jew il-proċeduri amministrattivi tiegħu.

4. Fejn xieraq, sakemm l-Istati Partijiet ma jiddeċidux mod iehor, l-Istat Parti rikjest jista' jnaqqas l-ispejjeż raġonevoli mgarrba f'investigazzjonijiet, prosekuzzjonijiet jew proċedimenti ġudizzjarji li jwasslu għar-ritorn jew id-disponiment ta' proprjetà kkonfiskata skont dan l-Artikolu.

## KAPITOLU VI

### MIŻURI PREVENTIVI

#### ARTIKOLU 53

##### **Miżuri preventivi**

1. Kull Stat Parti għandu jagħmel hiltu, f'konformità mal-prinċipji fundamentali tas-sistema legali tiegħu, biex jiżviluppa u jimplimenta jew iżomm politiki effettivi u kkoordinati u l-aħjar prattiki biex inaqqas l-opportunitajiet eżistenti jew futuri għaċ-ċiberkriminalità permezz ta' miżuri leġiżlattivi, amministrattivi jew oħrajn xierqa.
2. Kull Stat Parti għandu jiehu miżuri xierqa, fi hdan il-mezzi tiegħu u f'konformità mal-prinċipji fundamentali tal-liġi domestika tiegħu, biex jippromwovi l-parteċipazzjoni attiva ta' individwi u entitajiet rilevanti barra mis-settur pubbliku, bħal organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat, kif ukoll il-pubbliku ġenerali, fl-aspetti rilevanti tal-prevenzjoni tar-reati stabbiliti f'konformità ma' din il-Konvenzjoni.
3. Il-miżuri preventivi jistgħu jinkludu:
  - (a) It-tishih tal-kooperazzjoni bejn l-aġenziji tal-infurzar tal-liġi jew il-prosekuturi u l-individwi u l-entitajiet rilevanti barra mis-settur pubbliku, bħal organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat bl-iskop li jiġu indirizzati aspetti rilevanti tal-prevenzjoni u l-ġlieda kontra r-reati stabbiliti f'konformità ma' din il-Konvenzjoni;

- (b) Il-promozzjoni tal-għarfien pubbliku rigward l-eżistenza, il-kawżi u l-gravità tat-theddida kkawżata mir-reati stabbiliti f'konformità ma' din il-Konvenzjoni permezz ta' attivitajiet ta' informazzjoni pubblika, edukazzjoni pubblika, programmi ta' litteriżmu fil-media u l-informazzjoni u kurrikuli li jippromwovu l-partecipazzjoni pubblika fil-prevenzjoni u l-ġlieda kontra tali reati;
- (c) Il-bini u t-twettiq ta' sforzi biex tiżdied il-kapaċità tas-sistemi domestiċi tal-ġustizzja kriminali, inklużi t-taħriġ u l-iżvilupp ta' għarfien espert fost il-prattikanti tal-ġustizzja kriminali, bħala parti minn strateġiji nazzjonali ta' prevenzjoni kontra r-reati stabbiliti f'konformità ma' din il-Konvenzjoni;
- (d) L-inkoraġġiment lill-fornituri tas-servizzi biex jieħdu miżuri effettivi, fejn fattibbli fid-dawl taċ-ċirkostanzi nazzjonali u sa fejn permess mil-liġi domestika, bil-ghan li jsaħħu s-sigurtà tal-prodotti, tas-servizzi u tal-klijenti tal-fornituri tas-servizzi;
- (e) Ir-rikonoxximent tal-kontribuzzjonijiet tal-attivitajiet legittimi tar-riċerkaturi tas-sigurtà meta jkun maħsuba biss, u sa fejn ikun permess u soġġett għall-kundizzjonijiet preskritti mil-liġi domestika, biex isaħħu u jtejbu s-sigurtà tal-prodotti, tas-servizzi u tal-klijenti tal-fornituri tas-servizzi li jinsabu fit-territorju tal-Istat Parti;
- (f) L-iżvilupp, l-iffaċilitar u l-promozzjoni ta' programmi u attivitajiet sabiex dawk li huma f'riskju li jinvolvu ruħhom fiċ-ċiberkriminalità jiġu skoraġġuti milli jsiru awturi ta' reati u biex jiżviluppaw il-ħiliet tagħhom b'mod legali;
- (g) L-isforz biex tiġi promossa r-riintegrazzjoni fis-soċjetà ta' persuni kkundannati għal reati stabbiliti f'konformità ma' din il-Konvenzjoni;

- (h) L-iżvilupp ta' strateġiji u politiki, f'konformità mal-liġi domestika, maħsuba biex jipprevjenu u jeradikaw il-vjolenza bbażata fuq il-ġeneru li ssehh permezz tal-użu ta' sistema tat-teknoloġija tal-informazzjoni u tal-komunikazzjoni, kif ukoll il-kunsiderazzjoni ta' ċirkostanzi u l-bżonnijiet speċjali ta' persuni f'sitwazzjonijiet vulnerabbli fl-iżvilupp ta' miżuri preventivi;
- (i) It-tweqqif ta' sforzi speċifiċi u mfassla apposta sabiex it-tfal jinżammu sikuri online, inkluż permezz ta' edukazzjoni u taħriġ u sensibilizzazzjoni pubblika dwar l-abbuż sesswali tat-tfal jew l-isfruttament sesswali tat-tfal online u permezz tar-reviżjoni tal-oqfsa legali domestiċi u t-tishih tal-kooperazzjoni internazzjonali mmirata lejn il-prevenzjoni ta' dan, kif ukoll permezz ta' sforzi biex tiġi żgurata t-tnehhija rapida tal-materjal dwar l-abbuż sesswali tat-tfal u l-isfruttament sesswali tat-tfal;
- (j) It-tishih tat-trasparenza u l-promozzjoni tal-kontribut tal-pubbliku għall-proċessi tat-tehd tad-deċiżjonijiet u l-iżgurar li l-pubbliku jkollu aċċess adegwat għall-informazzjoni;
- (k) Ir-rispett, il-promozzjoni u l-protezzjoni tal-libertà li wiehed ifittex, jirċievi u jagħti informazzjoni pubblika dwar iċ-ċiberkriminalità;
- (l) L-iżvilupp jew it-tishih ta' programmi ta' appoġġ għall-vittmi tar-reati stabbiliti f'konformità ma' din il-Konvenzjoni;
- (m) Il-prevenzjoni u l-iskoperta ta' trasferimenti ta' rikavat minn attività kriminali u proprjetà relatati mar-reati stabbiliti f'konformità ma' din il-Konvenzjoni.

4. Kull Stat Parti għandu jiehu miżuri xierqa biex jiżgura li l-awtorità jew l-awtoritajiet kompetenti rilevanti responsabbli għall-prevenzjoni u l-ġlieda kontra ċ-ċiberkriminalità jkunu magħrufa u aċċessibbli għall-pubbliku, fejn xieraq, għar-rapportar, inkluż b'mod anonimu, ta' kwalunkwe incident li jista' jitqies bħala reat kriminali stabbilit f'konformità ma' din il-Konvenzjoni.

5. L-Istati Partijiet għandhom jagħmlu hilitom biex jevalwaw perjodikament l-oqfsa legali nazzjonali u l-prattiki amministrattivi rilevanti eżistenti bil-ħsieb li jidentifikaw lakuni u vulnerabbiltajiet u jiżguraw ir-rilevanza tagħhom fid-dawl tat-theddidiet li qed jinbidlu mahluqa mir-reati stabbiliti f'konformità ma' din il-Konvenzjoni.
6. L-Istati Partijiet jistgħu jikkollaboraw ma' xulxin u ma' organizzazzjonijiet reġjonali u internazzjonali rilevanti fil-promozzjoni u l-iżvilupp tal-miżuri msemmija f'dan l-Artikolu. Dan jinkludi l-partecipazzjoni fi proġetti internazzjonali mmirati lejn il-prevenzjoni ta' ċiberkriminalità.
7. Kull Stat Parti għandu jinforma lis-Segretarju Ġenerali tan-Nazzjonijiet Uniti dwar l-isem u l-indirizz tal-awtorità jew l-awtoritajiet li jistgħu jassistu lil Stati Partijiet oħrajn fl-iżvilupp u l-implimentazzjoni ta' miżuri speċifiċi għall-prevenzjoni ta' ċiberkriminalità.

## KAPITOLU VII

### ASSISTENZA TEKNIKA U SKAMBJU TA' INFORMAZZJONI

#### ARTIKOLU 54

##### **Assistenza teknika u bini tal-kapaċitajiet**

1. L-Istati Partijiet għandhom, skont il-kapaċità tagħhom, jikkunsidraw li jagħtu lil xulxin l-aktar miżura wiesgħa ta' assistenza teknika u bini tal-kapaċità, inklużi taħriġ u forom oħrajn ta' assistenza, l-iskambju reċiproku ta' esperjenza rilevanti u għarfien speċjalizzat u t-trasferiment tat-teknoloġija fuq termini miftiehma b'mod reċiproku, filwaqt li jqisu b'mod partikolari l-interessi u l-htigijiet tal-Istati Partijiet li qed jiżviluppaw, bil-ħsieb li jiffacilitaw il-prevenzjoni, l-iskoperta, l-investigazzjoni u l-prosekuzzjoni tar-reati koperti minn din il-Konvenzjoni.
2. L-Istati Partijiet għandhom, sa fejn ikun meħtieġ, jibdwu, jiżviluppaw, jimplimentaw jew itejbu programmi ta' taħriġ speċifiċi għall-persunal tagħhom responsabbli għall-prevenzjoni, l-iskoperta, l-investigazzjoni u l-prosekuzzjoni tar-reati koperti minn din il-Konvenzjoni.
3. L-attivitajiet imsemmija fil-paragrafi 1 u 2 ta' dan l-Artikolu jistgħu jittrattaw, sa fejn ikun permess mil-liġi domestika, dawn li ġejjin:
  - (a) Il-metodi u t-tekniki użati fil-prevenzjoni, l-iskoperta, l-investigazzjoni u l-prosekuzzjoni tar-reati koperti minn din il-Konvenzjoni;
  - (b) Il-bini tal-kapaċitajiet fl-iżvilupp u l-ippjanar ta' politiki u leġislazzjoni strateġiċi għall-prevenzjoni u l-ġlieda kontra ċ-ċiberkriminalità;

- (c) Il-bini tal-kapaċitajiet fil-ġbir, il-preservazzjoni u l-kondiviżjoni tal-evidenza, b'mod partikolari f'forma elettronika, inkluża ż-żamma tal-katina tal-kustodja u tal-analiżi forensika;
- (d) Tagħmir modern għall-infurzar tal-liġi u l-użu tiegħu;
- (e) It-taħriġ tal-awtoritajiet kompetenti fit-tnejja ta' talbiet għal assistenza legali reċiproka u mezzi oħrajn ta' kooperazzjoni li jissodisfaw ir-rekwiżiti ta' din il-Konvenzjoni, speċjalment għall-ġbir, il-preservazzjoni u l-kondiviżjoni ta' evidenza f'forma elettronika;
- (f) Il-prevenzjoni, l-iskoperta u l-monitoraġġ tal-movimenti ta' rikavati li jirrizultaw mit-twettiq tar-reati koperti minn din il-Konvenzjoni, proprjetà, tagħmir jew strumenti u metodi oħrajn użati għat-trasferiment, il-ħabi jew it-travestiment ta' tali rikavati, proprjetà, tagħmir jew strumenti oħrajn;
- (g) Mekkanizmi u metodi legali u amministrattivi xierqa u effiċjenti għall-iffaċilitar tal-qbid, il-konfiska u r-ritorn tar-rikavat minn reati koperti minn din il-Konvenzjoni;
- (h) Il-metodi użati fil-protezzjoni tal-vittmi u tax-xhieda li jikkooperaw mal-awtoritajiet ġudizzjarji;
- (i) It-taħriġ fil-liġi sostantiva u proċedurali rilevanti, u s-setgħat ta' investigazzjoni tal-infurzar tal-liġi, kif ukoll fir-regolamenti nazzjonali u internazzjonali u fil-lingwi.

4. L-Istati Partijiet għandhom, soġġetti għal-liġi domestika tagħhom, jaġhmlu hilitom biex jisfruttaw l-għarfien espert ta', u jikkooperaw mill-qrib ma', Stati Partijiet oħrajn u organizzazzjonijiet reġjonali u internazzjonali rilevanti, organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkadeimiċi u entitajiet tas-settur privat, bil-ħsieb li tissahħaħ l-implimentazzjoni effettiva ta' din il-Konvenzjoni.

5. L-Istati Partijiet għandhom jassistu lil xulxin fl-ippjanar u l-implimentazzjoni ta' programmi ta' riċerka u taħriġ imfassla biex jikkondividu l-għarfien espert fl-oqsma msemmija fil-paragrafu 3 ta' dan l-Artikolu, u għal dak il-għan għandhom ukoll, meta jkun xieraq, jużaw konferenzi u seminars reġjonali u internazzjonali biex jippromwovu l-kooperazzjoni u biex jistimulaw diskussjoni dwar problemi ta' tħassib reċiproku.
6. L-Istati Partijiet għandhom jikkunsidraw li jassistu lil xulxin, fuq talba, fit-twettiq ta' evalwazzjonijiet, studji u riċerka relatati mat-tipi, il-kawżi u l-effetti ta' reati koperti minn din il-Konvenzjoni mwettqa fit-territorji rispettivi tagħhom, bil-ħsieb li jiżviluppaw, bil-partecipazzjoni tal-awtoritajiet kompetenti u l-organizzazzjonijiet mhux governattivi rilevanti, l-organizzazzjonijiet tas-soċjetà ċivili, l-istituzzjonijiet akkadeimiċi u l-entitajiet tas-settur privat, strateġiji u pjanijiet ta' azzjoni għall-prevenzjoni u l-ġlieda kontra ċ-ċiberkriminalità.
7. L-Istati Partijiet għandhom jippromwovu taħriġ u assistenza teknika li jiffacilitaw l-estradizzjoni f'waqtha u l-assistenza legali reċiproka. Tali taħriġ u assistenza teknika jistgħu jinkludu taħriġ fil-lingwa, assistenza fl-abbozzar u l-immanigġar ta' talbiet għal assistenza legali reċiproka, u s-sekondar u l-iskambji bejn il-persunal f'awtoritajiet ċentrali jew aġenziji b'responsabbiltajiet rilevanti.
8. L-Istati Partijiet għandhom isaħħu, sa fejn ikun meħtieġ, l-isforzi biex jimmassimizzaw l-effettività tal-assistenza teknika u l-bini tal-kapaċitajiet f'organizzazzjonijiet reġjonali u internazzjonali u fil-qafas ta' ftehimiet jew arrangamenti bilaterali u multilaterali rilevanti.
9. L-Istati Partijiet għandhom jikkunsidraw li jistabbilixxu mekkaniżmi volontarji bil-ħsieb li jikkontribwixxu finanzjarjament għall-isforzi tal-pajjiżi li qed jiżviluppaw biex jimplimentaw din il-Konvenzjoni permezz ta' programmi ta' assistenza teknika u proġetti ta' bini tal-kapaċitajiet.

10. Kull Stat Parti għandu jagħmel hiltu biex jagħmel kontribuzzjonijiet volontarji lill-Uffiċċju tan-Nazzjonijiet Uniti dwar id-Drogi u l-Kriminalità bl-iskop li jrawwem, permezz tal-Uffiċċju, programmi u proġetti bil-ħsieb li tigi implimentata din il-Konvenzjoni permezz ta' assistenza teknika u bini tal-kapaċitajiet.

## **ARTIKOLU 55**

### **Skambju ta' informazzjoni**

1. Kull Stat Parti għandu jikkunsidra li janalizza, kif xieraq, f'konsultazzjoni mal-esperti rilevanti, inkluż minn organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkadeimiċi u entitajiet tas-settur privat, ix-xejriet fit-territorju tiegħu fir-rigward ta' reati koperti minn din il-Konvenzjoni, kif ukoll iċ-ċirkostanzi li fihom jitwettqu tali reati.
2. L-Istati Partijiet għandhom jikkunsidraw li jiżviluppaw u jikkondividu ma' xulxin u permezz ta' statistika tal-organizzazzjonijiet reġjonali u internazzjonali, għarfien espert analitiku u informazzjoni dwar iċ-ċiberkriminalità, bil-ħsieb li jiżviluppaw, sa fejn ikun possibbli, definizzjonijiet, standards u metodoloġiji komuni, kif ukoll l-aħjar prattiki, għall-prevenzjoni u l-għlieda kontra tali kriminalità.
3. Kull Stat Parti għandu jikkunsidra li jimmonitorja l-politiki u l-miżuri prattiċi tiegħu għall-prevenzjoni u l-għlieda kontra r-reati koperti minn din il-Konvenzjoni u jagħmel valutazzjonijiet tal-effettività u l-effiċjenza tagħhom.
4. L-Istati Partijiet għandhom jikkunsidraw l-iskambju ta' informazzjoni dwar l-iżviluppi legali, ta' politika u teknoloġiċi relatati maċ-ċiberkriminalità u l-għbir ta' evidenza f'forma elettronika.

## ARTIKOLU 56

### **Implimentazzjoni tal-Konvenzjoni permezz ta' żvilupp ekonomiku u assistenza teknika**

1. L-Istati Partijiet għandhom jieħdu miżuri li jwasslu għall-implimentazzjoni ottimali ta' din il-Konvenzjoni sa fejn ikun possibbli, permezz ta' kooperazzjoni internazzjonali, filwaqt li jqisu l-effetti negattivi tar-reati koperti minn din il-Konvenzjoni fuq is-soċjetà b'mod generali u, b'mod partikolari, fuq l-iżvilupp sostenibbli.
2. L-Istati Partijiet huma mhegga bil-qawwa biex jagħmlu sforzi konkreti, sa fejn ikun possibbli u f'koordinazzjoni ma' xulxin, kif ukoll ma' organizzazzjonijiet reġjonali u internazzjonali:
  - (a) Biex isahhu l-kooperazzjoni tagħhom f'diversi livelli ma' Stati Partijiet oħrajn, b'mod partikolari pajjiżi li qed jiżviluppaw, bil-ħsieb li jsahhu l-kapaċità tagħhom li jipprevjenu u jiġġieldu r-reati koperti minn din il-Konvenzjoni;
  - (b) Biex isahhu l-assistenza finanzjarja u materjali bil-ħsieb li jappoġġaw l-isforzi ta' Stati Partijiet oħrajn, b'mod partikolari pajjiżi li qed jiżviluppaw, biex jipprevjenu u jiġġieldu b'mod effettiv kontra r-reati koperti minn din il-Konvenzjoni u biex jgħinuhom jimplimentaw din il-Konvenzjoni;
  - (c) Biex jipprovdu assistenza teknika lil Stati Partijiet oħrajn, b'mod partikolari pajjiżi li qed jiżviluppaw, b'appoġġ għall-issodisfar tal-htigijiet tagħhom rigward l-implimentazzjoni ta' din il-Konvenzjoni. Għal dak il-għan, l-Istati Partijiet għandhom jagħmlu hilitom biex jagħmlu kontribuzzjonijiet volontarji adegwati u regolari għal kont speċifikament deżinjat għal dak l-iskop f'mekkanizmu ta' finanzjament tan-Nazzjonijiet Uniti;

- (d) Biex jinkoraġġixxu, kif xieraq, lil organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat, kif ukoll istituzzjonijiet finanzjarji, biex jikkontribwixxu għall-isforzi tal-Istati Partijiet, inkluż f'konformità ma' dan l-Artikolu, b'mod partikolari billi jipprovdu aktar programmi ta' taħriġ u taġmir modern lill-pajjiżi li qed jiżviluppaw sabiex jgħinuhom jilħqu l-oġettivi ta' din il-Konvenzjoni;
- (e) Biex jiskambjaw l-aħjar prattiki u informazzjoni fir-rigward tal-attivitajiet imwettqa, bil-ħsieb li tittejjeb it-trasparenza, tiġi evitata d-duplikazzjoni tal-isforzi u jsir l-aħjar użu minn kwalunkwe taġhlima meħuda.
3. L-Istati Partijiet għandhom jikkunsidraw ukoll li jużaw il-programmi subreġjonali, reġjonali u internazzjonali eżistenti, inklużi konferenzi u seminars, biex jippromwovu l-kooperazzjoni u l-assistenza teknika u biex jistimulaw diskussjoni dwar problemi ta' thassib reċiproku, inklużi l-problemi u l-htigijiet speċjali tal-pajjiżi li qed jiżviluppaw.
4. Sa fejn ikun possibbli, l-Istati Partijiet għandhom jiżguraw li r-rizorsi u l-isforzi jitqassmu u jiġu diretti biex jappoġġaw l-armonizzazzjoni tal-istandards, il-ħiliet, il-kapaċità, l-għarfien espert u l-kapaċitajiet tekniċi bil-għan li jiġu stabbiliti standards minimi komuni fost l-Istati Partijiet biex jiġu eradikati żoni sikuri għar-reati koperti minn din il-Konvenzjoni u tissaħħaħ il-ġlieda kontra ċ-ċiberkriminalità.
5. Sa fejn ikun possibbli, il-miżuri meħuda skont dan l-Artikolu għandhom ikunu mingħajr preġudizzju għall-impenji eżistenti ta' assistenza barranija jew għal arrangamenti oħrajn ta' kooperazzjoni finanzjarja fil-livelli bilaterali, reġjonali jew internazzjonali.

6. L-Istati Partijiet jistgħu jikkonkludu ftehimiet jew arrangamenti bilaterali, reġjonali jew multilaterali dwar assistenza materjali u logistika, filwaqt li jqisu l-arrangamenti finanzjarji mehtieġa sabiex il-mezzi ta' kooperazzjoni internazzjonali previsti minn din il-Konvenzjoni jkunu effettivi u għall-prevenzjoni, l-iskoperta, l-investigazzjoni u l-prosekuzzjoni tar-reati koperti minn din il-Konvenzjoni.

## **KAPITOLU VIII**

### **MEKKANIŻMU TA' IMPLIMENTAZZJONI**

#### **ARTIKOLU 57**

##### **Konferenza tal-Istati Partijiet għall-Konvenzjoni**

1. Konferenza tal-Istati Partijiet għall-Konvenzjoni hija b'dan stabbilita biex ittejjeb il-kapaċità u l-kooperazzjoni bejn l-Istati Partijiet biex jintlaħqu l-oġettivi stabbiliti f'din il-Konvenzjoni u biex tippromwovi u tirrevedi l-implimentazzjoni tagħha.
2. Is-Segretarju Ġenerali tan-Nazzjonijiet Uniti għandu jlaqqa' l-Konferenza tal-Istati Partijiet mhux aktar tard minn sena wara d-dhul fis-seħh ta' din il-Konvenzjoni. Minn hemm 'il quddiem, għandhom isiru laqgħat regolari tal-Konferenza f'konformità mar-regoli ta' proċedura adottati mill-Konferenza.

3. Il-Konferenza tal-Istati Partijiet għandha tadotta regoli ta' proċedura u regoli li jirregolaw l-attivitajiet stabbiliti f'dan l-Artikolu, inklużi regoli dwar l-ammissjoni u l-partecipazzjoni ta' osservaturi, u l-hlas tal-ispejjeż imġarrba fit-twettiq ta' dawk l-attivitajiet. Tali regoli u attivitajiet relatati għandhom iqisu prinċipji bħall-effettività, l-inklużività, it-trasparenza, l-effiċjenza u s-sjieda nazzjonali.
4. Meta tistabbilixxi l-laqgħat regolari tagħha, il-Konferenza tal-Istati Partijiet għandha tqis il-ħin u l-post tal-laqgħat ta' organizzazzjonijiet u mekkaniżmi reġjonali u internazzjonali rilevanti oħrajn fi kwistjonijiet simili, inklużi l-korpi tat-trattati sussidjarji tagħhom, konsistenti mal-prinċipji identifikati fil-paragrafu 3 ta' dan l-Artikolu.
5. Il-Konferenza tal-Istati Partijiet għandha taqbel fuq l-attivitajiet, il-proċeduri u l-metodi ta' hidma biex jintlaħqu l-oġettivi stabbiliti fil-paragrafu 1 ta' dan l-Artikolu, inklużi:
- (a) L-iffaċilitar tal-użu u l-implimentazzjoni effettivi ta' din il-Konvenzjoni, l-identifikazzjoni ta' kwalunkwe problema tagħha, kif ukoll l-attivitajiet imwettqa mill-Istati Partijiet skont din il-Konvenzjoni, inkluż l-inkoraġġiment tal-mobilizzazzjoni ta' kontribuzzjonijiet volontarji;
  - (b) L-iffaċilitar tal-iskambju ta' informazzjoni dwar l-iżviluppi legali, ta' politika u teknoloġiċi relatati mar-reati stabbiliti f'konformità ma' din il-Konvenzjoni u l-ġbir ta' evidenza f'forma elettronika fost l-Istati Partijiet u organizzazzjonijiet reġjonali u internazzjonali rilevanti, kif ukoll organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat, f'konformità mal-liġi domestika, kif ukoll dwar mudelli u xejriet fiċ-ċiberkriminalità u dwar prattiki ta' suċċess għall-prevenzjoni u l-ġlieda kontra tali reati;

- (c) Il-kooperazzjoni ma' organizzazzjonijiet reġjonali u internazzjonali rilevanti, kif ukoll ma' organizzazzjonijiet mhux governattivi, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat;
- (d) L-użu xieraq mill-informazzjoni rilevanti prodotta minn organizzazzjonijiet u mekkaniżmi reġjonali u internazzjonali oħrajn għall-prevenzjoni u l-ġlieda kontra r-reati stabbiliti f'konformità ma' din il-Konvenzjoni, sabiex tiġi evitata duplikazzjoni bla bżonn tax-xogħol;
- (e) Ir-rieżami perijodiku tal-implimentazzjoni ta' din il-Konvenzjoni mill-Istati Partijiet tagħha;
- (f) Ir-rakkomandazzjonijiet biex jittejjbu din il-Konvenzjoni u l-implimentazzjoni tagħha, kif ukoll il-kunsiderazzjoni ta' supplimentazzjoni jew emenda possibbli tal-Konvenzjoni;
- (g) L-elaborazzjoni u l-adozzjoni ta' protokoll supplimentari għal din il-Konvenzjoni abbażi tal-Artikoli 61 u 62 ta' din il-Konvenzjoni;
- (h) It-tehid ta' nota tar-rekwiziti tal-assistenza teknika u tal-bini tal-kapaċitajiet tal-Istati Partijiet fir-rigward tal-implimentazzjoni ta' din il-Konvenzjoni u r-rakkomandazzjoni ta' kwalunkwe azzjoni li tista' titqies meħtieġa f'dak ir-rigward.

6. Kull Stat Parti għandu jipprovdi lill-Konferenza tal-Istati Partijiet b'informazzjoni dwar miżuri legiżlattivi, amministrattivi u oħrajn, kif ukoll dwar il-programmi, il-pjanijiet u l-prattiki tiegħu, sabiex din il-Konvenzjoni tiġi implimentata kif meħtieġ mill-Konferenza. Il-Konferenza għandha teżamina l-aktar mod effettiv kif tirċievi u taġixxi fuq l-informazzjoni, inkluża, fost l-oħrajn, l-informazzjoni li tasal mingħand l-Istati Partijiet u mingħand l-organizzazzjonijiet reġjonali u internazzjonali kompetenti. Jistgħu jiġu kkunsidrati wkoll il-kontribuzzjonijiet li jaslu mingħand rappreżentanti ta' organizzazzjonijiet mhux governattivi rilevanti, organizzazzjonijiet tas-soċjetà ċivili, istituzzjonijiet akkademiċi u entitajiet tas-settur privat, akkreditati kif xieraq f'konformità mal-proċeduri li għandhom jiġu deċiżi mill-Konferenza.

7. Għall-fini tal-paragrafu 5 ta' dan l-Artikolu, il-Konferenza tal-Istati Partijiet tista' tistabbilixxi u tamministra tali mekkaniżmi ta' rieżami kif tqis li jkun meħtieġ.

8. Skont il-paragrafi minn 5 sa 7 ta' dan l-Artikolu, il-Konferenza tal-Istati Partijiet għandha tistabbilixxi, jekk tqis li jkun meħtieġ, kwalunkwe mekkaniżmu jew korp sussidjarju xieraq biex jassisti fl-implimentazzjoni effettiva tal-Konvenzjoni.

## **ARTIKOLU 58**

### **Segretarjat**

1. Is-Segretarju Ġenerali tan-Nazzjonijiet Uniti għandu jipprovdi s-servizzi ta' segretarjat meħtieġa lill-Konferenza tal-Istati Partijiet għall-Konvenzjoni.

2. Is-segretarjat għandu:

- (a) Jassisti lill-Konferenza tal-Istati Partijiet fit-twettiq tal-attivitajiet stabbiliti f'din il-Konvenzjoni u jagħmel arrangamenti u jipprovdi s-servizzi neċessarji għas-sessjonijiet tal-Konferenza kif jappartjenu għal din il-Konvenzjoni;
- (b) Fuq talba, jassisti lill-Istati Partijiet fl-għoti ta' informazzjoni lill-Konferenza tal-Istati Partijiet, kif previst f'din il-Konvenzjoni; u
- (c) Jizgura l-koordinazzjoni meħtieġa mas-segretarjati tal-organizzazzjonijiet reġjonali u internazzjonali rilevanti.

## **KAPITOLU IX**

### **DISPOŻIZZJONIJIET FINALI**

#### **ARTIKOLU 59**

##### **Implimentazzjoni tal-Konvenzjoni**

1. Kull Stat Parti għandu jiehu l-miżuri meħtieġa, inklużi miżuri leġiżlattivi u amministrattivi, f'konformità mal-prinċipji fundamentali tal-liġi domestika tiegħu, biex jiżgura l-implimentazzjoni tal-obbligi tiegħu skont din il-Konvenzjoni.
2. Kull Stat Parti jista' jadotta miżuri aktar stretti jew severi minn dawk previsti minn din il-Konvenzjoni għall-prevenzjoni u l-ġlieda kontra r-reati stabbiliti f'konformità ma' din il-Konvenzjoni.

#### **ARTIKOLU 60**

##### **Effetti tal-Konvenzjoni**

1. Jekk żewġ Stati Partijiet jew aktar ikunu diġà kkonkludew ftehim jew trattat dwar il-kwistjonijiet ittrattati f'din il-Konvenzjoni jew inkella jkunu stabbilew ir-relazzjonijiet tagħhom fir-rigward ta' tali kwistjonijiet, jew jekk fil-futur jagħmlu dan, għandhom ukoll ikunu intitolati li japplikaw dak il-ftehim jew it-trattat jew li jirregolaw dawk ir-relazzjonijiet kif xieraq.
2. F'din il-Konvenzjoni ma hemm xejn li għandu jaffettwa drittijiet, restrizzjonijiet, obbligi u responsabbiltajiet oħrajn ta' Stat Parti skont id-dritt internazzjonali.

## **ARTIKOLU 61**

### **Relazzjoni mal-protokoll**

1. Din il-Konvenzjoni tista' tiġi ssupplimentata bi protokoll wiehed jew aktar.
2. Sabiex issir Parti għal protokoll, organizzazzjoni reġjonali jew Statali għall-integrazzjoni ekonomika trid tkun ukoll Parti għal din il-Konvenzjoni.
3. Stat Parti għal din il-Konvenzjoni ma huwiex marbut bi protokoll, sakemm ma jsirx Parti għall-protokoll f'konformità mad-dispożizzjonijiet tiegħu.
4. Kwalunkwe protokoll għal din il-Konvenzjoni għandu jiġi interpretat flimkien ma' din il-Konvenzjoni, filwaqt li jitqies l-iskop ta' dak il-protokoll.

## **ARTIKOLU 62**

### **Adozzjoni ta' protokoll supplimentari**

1. Għandhom ikunu meħtieġa mill-inqas 60 Stat Parti qabel ma jiġi kkunsidrat kwalunkwe protokoll supplimentari għall-adozzjoni mill-Konferenza tal-Istati Partijiet. Il-Konferenza għandha tagħmel kull sforz biex tikseb kunsens dwar kwalunkwe protokoll supplimentari. Jekk l-isforzi kollha biex jintlaħaq kunsens ikunu ġew eżawriti u ma jkun intlaħaq l-ebda ftehim, il-protokoll supplimentari għandu, bħala l-aħħar alternattiva, jirrikjedi għall-adozzjoni tiegħu vot b'maġġoranza ta' mill-inqas żewġ terzi tal-Istati Partijiet preżenti u li jivvotaw fil-laqgħa tal-Konferenza.

2. L-organizzazzjonijiet reġjonali għall-integrazzjoni ekonomika għandhom, fi kwistjonijiet li jaqgħu taħt il-kompetenza tagħhom, jeżerċitaw id-dritt tagħhom li jivvotaw skont dan l-Artikolu b'numru ta' voti uguali għan-numru tal-Istati Membri tagħhom li huma Partijiet għal din il-Konvenzjoni.

Tali organizzazzjonijiet ma għandhomx jeżerċitaw id-dritt tagħhom li jivvotaw jekk l-Istati Membri tagħhom jeżerċitaw tagħhom u viċi versa.

## **ARTIKOLU 63**

### **Soluzzjoni tat-tilwim**

1. L-Istati Partijiet għandhom jaqsmu lill-oġġetti li jidher li huma ta' interpretazzjoni jew ta' applikazzjoni ta' din il-Konvenzjoni permezz ta' negozjati jew kwalunkwe mezz paċifiku ieħor tal-għażla tagħhom.

2. Kwalunkwe tilwima bejn żewġ Stati Partijiet jew aktar dwar l-interpretazzjoni jew l-applikazzjoni ta' din il-Konvenzjoni li ma tistax tissolva permezz ta' negozjati jew mezz paċifiku oħrajn fi żmien raġonevoli għandha, fuq talba ta' wieħed minn dawk l-Istati Partijiet, tigi sottomessa għall-arbitraġġ. Jekk, 6 xhur wara d-data tat-talba għall-arbitraġġ, dawk l-Istati Partijiet ma jkunux jistgħu jaqblu dwar l-organizzazzjoni tal-arbitraġġ, kwalunkwe wieħed minn dawk l-Istati Partijiet jista' jirreferi t-tilwima lill-Qorti Internazzjonali tal-Ġustizzja permezz ta' talba f'konformità mal-Istatut tal-Qorti.

3. Kull Stat Parti jista', fil-mument tal-iffirmar, ir-ratifika, l-aċċettazzjoni jew l-approvazzjoni ta' din il-Konvenzjoni jew l-adeżjoni magħha, jiddikjara li ma jikkunsidrax lilu nnifsu marbut bil-paragrafu 2 ta' dan l-Artikolu. L-Istati Partijiet l-oħrajn ma għandhomx ikunu marbuta bil-paragrafu 2 ta' dan l-Artikolu fir-rigward ta' kwalunkwe Stat Parti li jkun għamel tali riżerva.

4. Kwalunkwe Stat Parti li jkun għamel riżerva f'konformità mal-paragrafu 3 ta' dan l-Artikolu jista' fi kwalunkwe hin jirtira dik ir-riżerva permezz ta' notifika lis-Segretarju Ġenerali tan-Nazzjonijiet Uniti.

## **ARTIKOLU 64**

### **Iffirmar, ratifika, aċċettazzjoni, approvazzjoni u adeżjoni**

1. Din il-Konvenzjoni għandha tkun miftuħa għall-Istati kollha għall-iffirmar f'Hanoi fl-2025 u wara fil-Kwartieri Ġenerali tan-Nazzjonijiet Uniti fi New York sal-31 ta' Diċembru 2026.
2. Din il-Konvenzjoni għandha tkun ukoll miftuħa għall-iffirmar minn organizzazzjonijiet reġjonali għall-integrazzjoni ekonomika, sakemm mill-inqas Stat Membru wieħed ta' tali organizzazzjoni jkun iffirma din il-Konvenzjoni f'konformità mal-paragrafu 1 ta' dan l-Artikolu.
3. Din il-Konvenzjoni hija soġġetta għal ratifika, aċċettazzjoni jew approvazzjoni. L-istrumenti ta' ratifika, aċċettazzjoni jew approvazzjoni għandhom jiġu ddepożitati mas-Segretarju Ġenerali tan-Nazzjonijiet Uniti. Organizzazzjoni reġjonali għall-integrazzjoni ekonomika tista' tiddepożita l-istrument tagħha ta' ratifika, aċċettazzjoni jew approvazzjoni jekk mill-inqas wieħed mill-Istati Membri tagħha jkun għamel l-istess. F'dak l-istrument ta' ratifika, aċċettazzjoni jew approvazzjoni, tali organizzazzjoni għandha tiddikjara l-firxa tal-kompetenza tagħha fir-rigward tal-kwistjonijiet regolati minn din il-Konvenzjoni. Tali organizzazzjoni għandha wkoll tinforma lid-depożitarju dwar kwalunkwe modifika rilevanti fil-firxa tal-kompetenza tagħha.

4. Din il-Konvenzjoni hija miftuħa għall-adeżjoni minn kwalunkwe Stat jew kwalunkwe organizzazzjoni reġjonali għall-integrazzjoni ekonomika li mill-inqas Stat Membru wieħed tagħha jkun Parti għal din il-Konvenzjoni. L-istrumenti ta' adeżjoni għandhom jiġu ddepożitati mas-Segretarju Ġenerali tan-Nazzjonijiet Uniti. Fil-mument tal-adeżjoni tagħha, organizzazzjoni reġjonali għall-integrazzjoni ekonomika għandha tiddikjara l-firxa tal-kompetenza tagħha fir-rigward ta' kwistjonijiet regolati minn din il-Konvenzjoni. Tali organizzazzjoni għandha wkoll tinforma lid-depożitarju dwar kwalunkwe modifika rilevanti fil-firxa tal-kompetenza tagħha.

## **ARTIKOLU 65**

### **Dhul fis-seħh**

1. Din il-Konvenzjoni għandha tidhol fis-seħh fid-disgħin jum wara d-data tad-depożitu tal-erbghin strument ta' ratifika, aċċettazzjoni, approvazzjoni jew adeżjoni. Għall-fini ta' dan il-paragrafu, kwalunkwe strument iddepożitat minn organizzazzjoni reġjonali għall-integrazzjoni ekonomika ma għandux jitqies bħala addizzjonali għal dawk iddepożitati mill-Istati Membri ta' dik l-organizzazzjoni.
2. Għal kull Stat jew organizzazzjoni reġjonali għall-integrazzjoni ekonomika li jirratifikaw, jaċċettaw, japprovaw jew jaderixxu ma' din il-Konvenzjoni wara d-depożitu tal-erbghin strument ta' tali azzjoni, din il-Konvenzjoni għandha tidhol fis-seħh fit-tletin jum wara d-data tad-depożitu minn tali Stat jew organizzazzjoni tal-istrument rilevanti jew fid-data li fiha din il-Konvenzjoni tidhol fis-seħh skont il-paragrafu 1 ta' dan l-Artikolu, skont liema minnhom tkun l-aktar tard.

## ARTIKOLU 66

### Emenda

1. Wara l-iskadenza ta' 5 snin mid-dhul fis-sehħ ta' din il-Konvenzjoni, Stat Parti jista' jipproponi emenda u jibgħatha lis-Segretarju Ġenerali tan-Nazzjonijiet Uniti, li mbagħad għandu jikkomunika l-emenda proposta lill-Istati Partijiet u lill-Konferenza tal-Istati Partijiet għall-Konvenzjoni bl-iskop li tiġi kkunsidrata l-proposta u tittieħed deċiżjoni dwarha. Il-Konferenza għandha tagħmel kull sforz biex tilhaq kunsens dwar kull emenda. Jekk l-isforzi kollha biex jintlaħaq kunsens ikunu ġew eżawriti u ma jkun intlaħaq l-ebda ftehim, l-emenda għandha, bħala l-aħħar alternattiva, tirrikjedi għall-adozzjoni tagħha vot b'maġġoranza ta' żewġ terzi tal-Istati Partijiet preżenti u li jivvotaw fil-laqgħa tal-Konferenza.
2. L-organizzazzjonijiet reġjonali għall-integrazzjoni ekonomika għandhom, fi kwistjonijiet li jaqgħu taħt il-kompetenza tagħhom, jeżerċitaw id-dritt tagħhom li jivvotaw skont dan l-Artikolu b'numru ta' voti ugwali għan-numru tal-Istati Membri tagħhom li huma Partijiet għal din il-Konvenzjoni. Tali organizzazzjonijiet ma għandhomx jeżerċitaw id-dritt tagħhom li jivvotaw jekk l-Istati Membri tagħhom jeżerċitaw tagħhom u viċi versa.
3. Emenda adottata f'konformità mal-paragrafu 1 ta' dan l-Artikolu hija sogġetta għal ratifika, aċċettazzjoni jew approvazzjoni mill-Istati Partijiet.
4. Emenda adottata f'konformità mal-paragrafu 1 ta' dan l-Artikolu għandha tidhol fis-sehħ fir-rigward ta' Stat Parti 90 jum wara d-data tad-depożitu mas-Segretarju Ġenerali tan-Nazzjonijiet Uniti ta' strument ta' ratifika, aċċettazzjoni jew approvazzjoni ta' tali emenda.

5. Meta emenda tidhol fis-seħħ, din għandha tkun vinkolanti fuq dawk l-Istati Partijiet li jkunu esprimew il-kunsens tagħhom li jkunu marbuta biha. Stati Partijiet oħrajn xorta għandhom ikunu marbuta bid-dispożizzjonijiet ta' din il-Konvenzjoni u kwalunkwe emenda preċedenti li jkunu rratifikaw, aċċettaw jew approvaw.

## **ARTIKOLU 67**

### **Denunzja**

1. Stat Parti jista' jiddenunzja din il-Konvenzjoni b'notifika bil-miktub lis-Segretarju Ġenerali tan-Nazzjonijiet Uniti. Tali denunzja għandha ssir effettiva sena wara d-data li fiha s-Segretarju Ġenerali jirċievi n-notifika.
2. Organizzazzjoni reġjonali għall-integrazzjoni ekonomika ma għandhiex tibqa' Parti għal din il-Konvenzjoni meta l-Istati Membri kollha tagħha jkunu ddenunzjawha.
3. Id-denunzja ta' din il-Konvenzjoni f'konformità mal-paragrafu 1 ta' dan l-Artikolu għandha tinvolvi d-denunzja ta' kwalunkwe protokoll għaliha.

## **ARTIKOLU 68**

### **Depożitarju u lingwi**

1. Is-Segretarju Ġenerali tan-Nazzjonijiet Uniti huwa d-depożitarju nnominat ta' din il-Konvenzjoni.

2. Il-verżjoni originali ta' din il-Konvenzjoni, li t-testi tagħha bl-Għarbi, biċ-Ċiniż, bl-Ingliż, bil-Frañċiż, bir-Russu u bl-Ispanjol huma ugwalment awtentiċi, għandha tiġi ddepożitata mas-Segretarju Ġenerali tan-Nazzjonijiet Uniti.

B'XHIEDA TA' DAN, il-plenipotenżarji sottoskritti, debitament awtorizzati sabiex jagħmlu dan mill-Gvernijiet rispettivi tagħhom, iffirmaw din il-Konvenzjoni.